

ጥፋተኝነትን የማስረዳት ደረጃ በኢትዮጵያ የወንጀል ፍትህ ስርዓት፡-

(Standard of proof under Ethiopian criminal justice system)

የአማራ ክልል ተግባራዊ አፈጻጸም

ይማም ሰይድ ሀሰን*

አህጽሮተ ይዘት

በወንጀል ጉዳዮች ጥፋተኝነትን የማስረዳት ደረጃ በፍትህ አስተዳደሩ ውስጥ የሚጫወተው ሚና ቀላል የሚባል አይደለም፡፡ በክርክር ሂደት ውስጥ ሊረጋገጥ የተፈለገውን ፍሬ-ነገር በምን ያህል ደረጃ መረጋገጥ እንዳለበት በህግ ቀድሞ መደንገግ ወጥ እና ፍትህዊ ለሆነ ውሳኔ መስረት ከመሆኑም ባሻገር በህግ የበላይነት የሚያምን ዜጋ ለመፍጠርም ያስችላል፡፡ በኢትዮጵያ የወንጀል ፍትህ አስተዳደር ጥፋተኝነትን ለማስረዳት የምንጠቀምበት መመዘኛ በግልጽ ተቀምጦ አናገኘውም፡፡ ነገር ግን በአማራ ብሄራዊ ክልላዊ መንግስት ስር የሚገኙ በየደረጃው ያሉ ፍርድ ቤቶች “ከምክንያታዊ ጥርጣሬ በላይ” ጥፋተኝነትን የማስረዳት ደረጃን መጠቀም እንዳለባቸው ያምናሉ፡፡

ስለሆነም ይህ ጽሁፍ ጥፋተኝነትን የማስረዳት ደረጃ ማለት ምን ማለት ነው? በኢትዮጵያ የወንጀል ጥፋተኝነትን የማስረዳት መመዘኛ የትኛው ነው? ተግባራዊ አፈጻጸሙ በአማራ ክልል ምን ይመስላል? የሚሉትን መሰረታዊ ጥያቄዎች ለመመለስ የተለያዩ ዓለም አቀፍ ስምምነቶችን፣ ጽሁፎችን፣ በ1987 ዓ.ም የወጣውን የኢትዮጵያ ፌዴራላዊ ዲሞክራሲያዊ ሪፐብሊክ (ከዚህ በኋላ ኢፌዴሪ ተብሎ የሚገለጸው) ህገ መንግስት፣ በ1954 ዓ.ም የወጣውን የኢትዮጵያ የወንጀልና መቅጫ ስነ-ስርዓት ህግ፣ ረቂቁን የወንጀል ስነ-ስርዓት ህግ እንዲሁም በ2003 ዓ.ም የወጣውን የኢፌዴሪ የወንጀል ፍትህ ፖሊሲ ዳሲል፡፡

የጥናቱ ዘዴ አይነታዊ ሲሆን ለጥናቱም የደቡብ ወሎ ዞን፣ ሰሜን ጎንደር ዞን እንዲሁም የምዕራብ ጉጃም ዞን ከፍተኛ ፍ/ቤቶችን ለማካተት የተሞከረ ሲሆን በተጨማሪም በእነዚህ ዞኖች የሚገኙ የተመረጡ የወረዳ ፍ/ቤቶች ተግባራዊ አሠራር ተዳሷል፡፡ ውሳኔ ያገኙ የወንጀል መዛግብት ምልክታ፣ ቃለ መጠይቅ፣ የዕሁፍ መጠይቅ እና የቡድን ተኮር ውይይት ለመረጃ መሠብሰቢያነት ተጠቅሟል፡፡

በወንጀል ጉዳዮች ጥፋተኝነትን የማስረዳት ደረጃ የትኛው እንደሆነ በግልጽ ፍርድ ቤቶቻችን በሚወስኗቸው መዛግብት እየታየ አይደለም፡፡ በዚህም የተነሳ በአፈጻጸም ወጥ የሆነ መመዘኛ ስለመኖሩም ማደማደም አይቻልም፡፡ ስለሆነም ይህ ጽሁፍ በኢትዮጵያ የወንጀል ጥፋተኝነትን የማስረዳት ደረጃ ግልጽ እና አሳማኝ ማስረጃ መሆኑን እና በአፈጻጸም እየታዩ ያሉ ችግሮችን በመጠቀም ተገቢ ናቸው የተባሉ መፍትሄዎችን ለማካተት ሞክሯል፡፡

ቁልፍ ቃላት፡- ጥፋተኝነትን የማስረዳት ደረጃ፣ የማስረዳት ሽክም፣ እንደ ንጹህ የመቆጠር መብት፣ ከምክንያታዊ ጥርጣሬ በላይ ማስረዳት፣ ግልጽ እና አሳማኝ ማስረጃ

* LLB, LLM በአብዝመ የፍትህ ባለሙያዎች ማሰልጠኛ እና የህግ ምርምር ኢንስቲትዩት አሰልጣኝ እና ተመራማሪ፡፡ ጊዜያችሁን፣ የተለያዩ ጽሁፎችን እንዲሁም እውቀታችሁን ሳትሰስቱ ላጋራችሁኝ ሁሉ ምስጋናዬ እጅግ የላቀ ነው፡፡ በYimamlaw@gmail.com ኢሜል አድራሻዬ ገንቢ አስተያየት ብታደርሱኝ በደስታ እቀበላለሁ፡፡

1. መግቢያ

ጥፋተኝነትን የማስረዳት ደረጃ ማለት በክርክር ሂደቱ ውስጥ ሊረጋገጥ የታሰበው ፍሬ-ነገር በህጉ መሰረት ምን ያህል ተረጋግጧል ወይም አልተረጋገጠም የሚለውን የምናወቅበት ሚዛን ነው።¹ ይህ ሚዛን በወንጀል ፍትህ አስተዳደር ስርዓቱ ውስጥ ፍትህዊነትን ለማስፈን፣ ንጹህንን ለመጠበቅ እና ስህተቶችን ለመቀነስ ሚናው የጎላ ነው።

የወንጀል ክርክሮች ወደ ፍርድ ቤት ከመጡ በኋላ ለክርክር ምክንያት የሆነውን ፍሬ ጉዳይ እልባት ለመስጠት ማስረጃዎች የማይተካ አስተዋጽኦ አላቸው። የማስረጃዎች አግባብነት፣ ተቀባይነት እና ተአማኒነት እንደተጠበቀ ሆኖ ፍርድ ቤቱ በያዘው ጉዳይ ላይ ትክክለኛ እና ፍትህዊ ውሳኔ ሰጥቷል የሚባለው ከጉዳዩ ጋር በተያያዘ የቀረቡት ማስረጃዎች ለክርክር ምክንያት የሆነውን ፍሬ ጉዳይ በምን ያህል ደረጃ ሲያስረዱ ነው? የሚለው በግልጽ ሲቀመጥ እና መመዘኛውም ፍትህዊነትን የሚያሰፍን፣ ንጹህንን የሚጠብቅ እንዲሁም ስህተቶችን የሚቀንስ ሲሆን ነው።

ጥፋተኝነትን የማስረዳት ደረጃ በኢትዮጵያ የወንጀል ፍትህ ስርዓት ውስጥ በግልጽ ተቀምጦ አናገኘውም። በዚህም የተነሳ ፍርድ ቤቶቻችን ወጥ የሆነ የአመዛዘን ስርዓት የላቸውም። ይህ ደግሞ በጠቅላላ የወንጀል ፍትህ ስርዓቱም ሆነ በተከራካሪ ወገኖች ላይ የሚያመጣው ጉዳት ቀላል አይሆንም።

ስለሆነም የዚህ ጽሁፍ ዓላማ የኢ.ፌ.ድ.ሪ ህገ መንግስት፣ የኢትዮጵያ የወንጀል ስነ-ስርዓት ህግ፣ ረቂቁን የወንጀል ስነ-ስርዓት ህግ፣ የኢ.ፌ.ድ.ሪ የወንጀል ፍትህ ፖሊሲ፣ የተለያዩ ዓለም አቀፍ ስምምነቶችን እና ጽሁፎችን በመዳሰስ በኢትዮጵያ የወንጀል ጥፋተኝነትን የማስረዳት ደረጃ የትኛው ነው የሚለውን መጠቀም እና በተግባር ፍርድ ቤቶቻችን ማስረጃዎችን እየመዘኑበት ያለውን ደረጃ መዳሰስ ነው።

የዚህ ጽሁፍ የመጀመሪያው ክፍል ጥፋተኝነትን የማስረዳት ደረጃ ምንነት እና ጽንሰ-ሀሳብ፣ የትኛው የማስረዳት ደረጃ የተሻለ ነው የሚለትን እና ወጥ የሆነ የማስረዳት ደረጃን አስፈላጊነት የተዳሰሰበት ነው። ሁለተኛው ክፍል ጥፋተኝነትን የማስረዳት ደረጃዎችን እና የእነዚሁ የማስረዳት ደረጃዎች የጀርባ አጥንት የሆነውን ነጻ ሆኖ የመገመት መብትን ዘርዘር ባለ ሁኔታ

¹ Clermont, Kevin M. Standard of Proof in Japan and the United States, Cornell Law School Working Paper series, Paper 5 (2003) <<http://15r.nellco.org/cornell/clscops/papers/5>>

የታየበት ነው። ሶስተኛው ክፍል ደግሞ በወንጀል ጉዳይ ጥፋተኝነትን የማስረዳት ደረጃ በኢትዮጵያ ህግ ምን እንደሚመስል ለመጠቀም የተሞከረበት ሲሆን የመጨረሻው እና አራተኛው ክፍል ጥፋተኝነትን የማስረዳት ደረጃ ተግባራዊ አፈጻጸም በአማራ ክልል ምን እንደሚመስል ተዳሶበታል። በመጨረሻም በኢትዮጵያ የወንጀል ስነ-ስርዓት ህግ አንቀጽ 141 ስር “በቂ ማስረጃ” በሚል የተቀመጠው ግልጽ እና አሳማኝ በሆነ ሁኔታ ጥፋተኝነትን የማስረዳት ደረጃን የሚያመለክት እንደሆነ በማጠቃለያነት ተቀምጧል።

1.1. ጥፋተኝነትን የማስረዳት ደረጃ ምንነት እና ጽንሰ-ሀሳብ

አንድ ግለሰብ በወንጀል ተጠርጥሮ ክስ ከተመሰረተበት የተከሰሰበት የወንጀል ድርጊት ያስረዳሉ ተብለው የሚታሰቡ ማስረጃዎች ቀርበው ከተመዘኑ በኋላ እንደማስረጃዎቹ የማስረዳት ብቃት ተጠርጣሪው ላይ ተገቢ ነው ያለውን ውሳኔ ፍርድ ቤት ያስተላልፋል። ፍርድ ቤትም የቀረበለትን ማስረጃ ሲመዝን ሊረጋገጥ የታሰበውን ፍሬ-ነገር በተገቢው ሁኔታ አስረድቷል ወይስ አላስረዳም የሚለውን በትኩረት የሚያይ ይሆናል። የቀረበውን ማስረጃ ሊረጋገጥ ከታሰበው ፍሬ-ነገር አንጻር ማገናዘብ እና መመርመር ጥንቃቄ የሚሻ ጉዳይ ነው።

በክርክር ሂደት ውስጥ ሊረጋገጥ የታሰበው ፍሬ-ነገር በህጉ መሰረት ምን ያህል ተረጋግጧል ወይም አልተረጋገጠም የሚለውን የምናወቅበት ሚዛን ጥፋተኝነትን የማስረዳት ደረጃ (Standard of proof) ይባላል።² ስለሆነም ጥፋተኝነትን የማስረዳት ደረጃ ማለት የማስረዳት ሽክም ያለበት ተከራካሪ ወገን የክርክሩን ፍሬ-ነገር ያስረዳበትን ዳራ ማሳያ ነው።³

የብዙ አገራት የወንጀል ህጎች በክርክር የተያዘው ጉዳይ በበቂ ሁኔታ ሊረጋገጥ ውሳኔ ማረፍ እንዳለበት ከመግለጽ ውጪ ጥፋተኝነትን የማስረዳት መመዘኛዎችን በግልጽ ከመተርጎም የተቆጠቡ ናቸው።⁴ ይህ ማለት ጥፋተኝነትን የማስረዳት መመዘኛ ዓይነትን ከመወሰን በመለስ ያለው ጉዳይ ለህግ ተርጓሚው አካል የተተወ ይመስላል።

² ዝኒ ከማሁ

³ Bryan A Garner, eds, Black law dictionary 8th edition (St, Paul, Thomson west, 2004)

⁴ Christian Diesen, Beyond Reasonable Doubt Standard of Proof and Evaluation of Evidence in Criminal Cases, Stockholm Institute for Scandianvian Law 1957-2009, p.170. < <http://www.scandinavianlaw.se/pdf/40-7.pdf> >

ሊረጋገጡ የተፈለጉትን ፍሬ-ነገሮች በተገቢው ማስረጃ ፍርድ ቤትን የማሳመን ሀላፊነት የተጣለው የማስረዳት ሽክም በህግ የተጣለበት ተከራካሪ ወገን ላይ ነው።⁵ የማስረዳት ሽክም የሚለው ሀረግ ሁለት የተለያዩ ግዴታዎችን ያቀፈ ነው። አንደኛው የማስረዳት ሽክም ወይም ማስረጃ የማቅረብ ሽክም ሲሆን ሁለተኛው የማሳመን ሽክም ነው። ማስረጃ የማቅረብ ሽክም ክስ በተጀመረ ጊዜ በክስ ውስጥ የሚነሱትን የተለያዩ ጭብጦች ለማስረዳት በህጉ መሰረት በቅድሚያ ማስረጃ ማቅረብ ያለበትን ተከራካሪ ወገን አመላካች ነው።⁶

በእርግጥ ማስረጃ የማቅረብ ግዴታ የተጣለበት ተከራካሪ ወገን ባቀረበው ማስረጃ መሰረት ፍርድ ቤቱን ማሳመን ይኖርበታል። ሆኖም ግን ማስረጃ የማቅረብ ሽክም ከማሳመን ሽክም ከሚለይባቸው ምክንያቶች ውስጥ ዋነኛው ማስረጃ የማቅረብ ሽክም ከአንዱ ወደ ሌላው የሚተላለፍ መሆኑ ነው። የማሳመን ሽክም የሚባለው ፍርድ ቤቱን በቀረበው ማስረጃ ክርክር ያስነሳው እውቅ ነገር እውነት መሆኑን እንዲቀበል ይበልጥ አሳማኝ ማስረጃ በማቅረብ ፍርድ ቤቱ ማስረጃውን እንዲያምን ማድረግ ነው።⁷

ለክርክር የቀረበውን ፍሬ ጉዳይ ማስረጃው አስረድቷል ወይም አላስረዳም ለማለት የሆነ መለኪያ ወይም ደረጃ ማበጀት የሚያስፈልግ ሲሆን ደረጃውን ያሟላ ጉዳዩን በበቂ ሁኔታ አስረድቷል ሲባል ደረጃውን ያሟላ ደግሞ አላስረዳም ለማለት ደረጃውን ቀድሞ መወሰን ተገቢም ፍትሀዊም ነው።⁸

ጥፋተኝነትን የማስረዳት ደረጃ በሚመለከት በህግ የሚወሰደው አቋም እንደየአገሩ የህግ ስርዓት እና እንደየጉዳዩ አይነት ይለያያል። የአንግሎ አሜሪካን (Common Law) የህግ ስርዓት ተከታይ አገሮች ማስረጃን አስረድቷል የሚሉበት ደረጃ ከአህጉራዊው አወሮፓ (Civil Law) የህግ ስርዓት ተከታይ አገሮች ጥፋተኝነትን የማስረዳት ደረጃ የሚለይ ነው።⁹

የአንግሎ አሜሪካን የህግ ስርዓት ተከታይ አገሮች ሦስት አይነት ጥፋተኝነትን የማስረዳት ደረጃ ሲኖራቸው ይኸውም፡-

⁵ የኢ.ፌ.ዴ.ሪ የማስረጃ ህግ (ሁለተኛ ረቂቅ) ማብራሪያ፣ በፍትህ እና የህግ ስርዓት ኢንስቲትዩት የተዘጋጀ፣ ነሐሴ 1996 ዓ.ም (አዲስ አበባ)፣ ገጽ 13
⁶ ዝኒ ከማሁ ገጽ 14
⁷ ዝኒ ከማሁ
⁸ ዝኒ ከማሁ
⁹ Jon O. Newman, Beyond Reasonable Doubt, Newyork University Law Review, Nove 1993, Volume 68, No 5 , p.4. < https://www.law.nyu.edu/sites/default/files/ECM_PRO_059253.pdf >

1. ከምክንያታዊ ጥርጣሬ በላይ ጥፋተኝነትን የማስረዳት ደረጃ (Beyond reasonable doubt standard) ሙሉ ለሙሉ የወንጀል ጉዳዮችን ብቻ ለመመዘን የሚያገለግል ሲሆን፤
2. ግልጽ እና አሳማኝ በሆነ ሁኔታ ሀላፊነትን የማስረዳት ደረጃ (Clear and convincing evidence standard) ከበድ ላሉ እና የተወሰኑ የፍትሀብሄር ጉዳዮችን ለመመዘን ያገለግላል፤
3. በተሻለ ሁኔታ በማሳመን ሀላፊነትን የማስረዳት ደረጃ (Preponderance of evidence standard) ለብዙዎቹ የፍትሀብሄር ጉዳዮች መመዘኛነት የሚያገለግል ነው።

ሀገራት የህግ ስርዓታቸው እያደገ እና እየዘመነ በሄደ ቁጥር ለእውነት የቀረቡ እና ስህተታቸው በጣም የቀነሱ የማስረጃ ዓይነቶችን በወንጀል ምርመራ ጊዜ ይጠቀማሉ። ይህ ማለት ደግሞ የሚጠቀሙት ጥፋተኝነትን የማስረዳት ደረጃ በዚያው ልክ ከፍ ይላል ማለት ነው።¹⁰

1.2. በወንጀል ህግ የትኛው ጥፋተኝነትን የማስረዳት ደረጃ የተሻለ ነው?

ይህን ጥያቄ ለመመለስ ማጠናጠኛ ነጥብ መሆን ያለበት አጥፊዎችን ጥፋተኛ ለማለት እና ንጹህኖችን ነጻ ለማወጣት የትኛው ጥፋተኝነትን የማስረዳት ደረጃ ይበልጥ ትክክል (accurate) ነው የሚለው ነው። የትኛውም ስርዓት ፍጹም አይደለም። ነገር ግን ወደ ፍጹም የተጠጋው መለኪያ የተሻለ ተመራጭ ይሆናል።¹¹ ስለሆነም ምንም እንኳን ጥፋተኝነትን የማስረዳት ደረጃ ተደረገ የተባለውን ወንጀል ለማሳመን በሚቀርቡ ማስረጃዎች ላይ የተንጠለጠለ ቢሆንም የተጠርጣሪን ነጻ ሆኖ የመገመት ወይም የመታሰብ መብትን ሳይጥስ ንጹህኖች ያለአግባብ ወደ ወንጀል ክርክሩ ገብተው በተሳሳተ የጥፋተኝነት ወሳኔ ተገጅ እንዳይሆኑ ይበልጥ ጥበቃ የሚያደርግ እና ትክክለኛ ወንጀል ፈጻሚዎችም ያለአግባብ ከፍትህ እንዳያመልጡ የሚያደርግ ጥፋተኝነትን የማስረዳት ደረጃ የተሻለ ነው።

1.3. ወጥ የሆነ ጥፋተኝነትን የማስረዳት ደረጃ ለምን አስፈለገ?

ጥፋተኝነት የሚገመት ሳይሆን የሚረጋገጥ መሆን አለበት። አንድ ተጠርጣሪ ጥፋተኝነቱም ሆነ ነጻነቱ በፍትህ አደባባይ የጉዳዩን ፍሬ-ነገር በሚያስረዱ ማስረጃዎች እንዲረጋገጥ ማድረግ የዘመናዊ ፍትህ ስርዓት መገለጫ ነው። የተጠርጣሪውን ነጻ ሆኖ የመገመት ወይም የመታሰብ

¹⁰ ዝኒ ከማሁ

¹¹ Thomas Christopher Rider, What is the most useful standard of proof in Criminal Law, pragmatism Tomorrow 2013, Issue1, No 9, p.1. < <https://www.pragmatismtomorrow.org/downloads/Essay009-RiderTC.pdf> >

መብትን መርህ አድርጎ ንጹህኖችን የሚጠብቅ እና አጥፊዎችን ለጠቅላላ ማህበረሰቡ ጥቅም ሲባል የሚቀጣ ስርዓት ማበጀት የየሀገራት ድርሻም ግዴታም ነው። እንደየጉዳዮቹ ባህሪ (ወንጀል/ፍትሐብሄር) አጥፊዎችን ወይም ሀላፊዎችን የምንለይበት ደረጃ መኖሩ የግድ ሲሆን ደረጃውም ወጥ መሆን ይጠበቅበታል።

ህግ ከመነሻው ፍትህዊ መሆን አለበት። ወጥነት ሳይኖር ፍትህዊነትን ልንጠብቅ አንችልም። ስለሆነም ወጥነት ከተጓደለ የፍትህዊነት ጥያቄ መነሳቱ አይቀሬ ነው። ወጥነት የጥሩ ህግ ስርዓት መገለጫ ነው። ወጥ የሆነ ህግ ወይም ስርዓት አለ ማለት ይህንኑ ተከትሎ ወጥ የሆነ የወሳኔ አሰጣጥ ስርዓት ይኖራል ማለት ነው። ይህ ደግሞ ህግን አክባሪ ማህበረሰብ እንዲፈጠር የራሱ የሆነ አስተዋጽዖ ይኖረዋል። የየትኛውም አገር የህግ ስርዓት የመጨረሻ ግቡ በህግ የበላይነት የሚያምን እና ህግን አክባሪ ማህበረሰብ መፍጠር ነው።¹² ስለሆነም ይህንን ትልቅ ግብ ለማሳካት ወጥ የሆነ ጥፋተኝነትን የማስረዳት ደረጃ መኖር የራሱ ድርሻ ይኖረዋል። ስለሆነም በአንድ አገር ወጥ የሆነ የወንጀል ጥፋተኝነትን የማስረዳት ደረጃ መኖር ከላይ የተጠቀሱት ጥቅሞች እንዲኖሩት ያስችላል።

2. የወንጀል ጥፋተኝነትን የማስረዳት ደረጃዎች

ምንም እንኳን የአገራት የማህበረሰብ እድገት ደረጃ፣ የወንጀል ምርመራ አቅም፣ የአገራት የኢኮኖሚ አቅም፣ የህግ ባለሙያዎች የዕውቀት ደረጃ፣ የአገራት የህግ ስርዓትና እድገት እንዲሁም መሰል ጉዳዮች ለምንመርጠው የወንጀል ጥፋተኝነትን የማስረዳት ደረጃ መሰረታዊ ጉዳዮች ቢሆኑም የወንጀል ጥፋተኝነትን ለማስረዳት ሁለት እውቅ እና ትልልቅ ደረጃዎች አሉን። ይኸውም የአንግሎ አሜሪካ የህግ ስርዓት ተከታይ አገሮች በወንጀል ጉዳይ ጥፋተኝነትን የማስረዳት ደረጃ "ከምክንያታዊ ጥርጣሬ በላይ" ማስረዳት ሲሆን የአህጉራዊው አወርፓ የህግ ስርዓት ተከታይ አገሮች የወንጀል ጥፋተኝነትን የማስረዳት ደረጃ ደግሞ ግልጽ እና አሳማኝ በሆነ መንገድ ጥፋተኝነትን የማስረዳት ደረጃ ነው።

2.1. ከምክንያታዊ ጥርጣሬ በላይ ጥፋተኝነትን የማስረዳት ደረጃ

ከምክንያታዊ ጥርጣሬ በላይ ጥፋተኝነትን የማስረዳት ደረጃ እንደአሁኑ የወንጀል ፍትህ ስርዓቱ ግምድ ከመሆኑ በፊት በ12ኛው ክፍለ ዘመን በእንግሊዝ አገር መሰረቱን እንደጣለ ይነገራል።¹³

¹² ዝኒ ከማሁ፣ ገጽ 2

¹³ ዝኒ ከማሁ፣ ገጽ 199

ከ16ኛው ክፍለ ዘመን በፊት ጃሪዎች በዋናነት የሰው እና ሌሎች ማስረጃዎችን መሰረት አድርገው ሳይሆን ራሳቸው ጉዳዩን በተረዱት፣ ባወቁት እና በዙሪያቸው ያለን እውነታ መሰረት አድርገው የወሳኔ ሀሳብ ያቀርቡ ነበር። ከ16ኛው ክፍለ ዘመን በኋላ የሰው እና ሌሎች ማስረጃዎች ለወንጀል ፍትህ ስርዓቱ ዋነኛ አስረጅ ሆነው ብቅ አሉ።¹⁴ ስለሆነም ከምክንያታዊ ጥርጣሬ በላይ ጥፋተኝነትን የማስረዳት ደረጃ ይበልጥ ትኩረት እያገኘ መጥቶ አሁን ያለውን ቅርጽ ይዟል። ከምክንያታዊ ጥርጣሬ በላይ ጥፋተኝነትን የማስረዳት ደረጃ መነሻው እና እድገቱ እንግሊዝ፣ አሜሪካ ወይስ ሁለቱም አገራት ናቸው የሚለው የጸሀፊዎች ክርክር እንደተጠበቀ ሆኖ በ19ኛው መቶ ክፍለ ዘመን አጋማሽ በሰፊው ተቀባይነትን ያገኘ የወንጀል ጥፋተኝነትን የማስረዳት ደረጃ ለመሆን በቅቷል።

ምክንያታዊ ጥርጣሬን ለመተርጎም በአንዳንድ የህግ ሊህቃን የተሞከረ ቢሆንም ከመነሻው ከምክንያታዊ ጥርጣሬ በላይ ጥፋተኝነትን የማስረዳት ደረጃ መተርጎም አለበት በሚሉ እና ትርጉም አያስፈልገውም በሚሉት መካከል ያለው ክርክር እና የመከራከሪያ ምክንያት የብዙ ህግ ባለሙያዎችን ቀልብ እየሳበ መጥቷል።¹⁵

ከምክንያታዊ ጥርጣሬ በላይ ጥፋተኝነትን የማስረዳት ደረጃ መተርጎሙ አንዱን ጥፋተኝነትን የማስረዳት ደረጃ ከሌላኛው ለመለየት ከማስቻሉም በላይ የአንግሎ አሜሪካን የህግ ስርዓት አገራት ጁረሮች የህግ እውቀት የሌላቸው ግለሰቦች ከመሆናቸው አንጻር እንደፈለጉ የራሳቸውን ትርጉም እየፈጠሩ ያልተገባ መመዘኛ እንዳይጠቀሙ ይረዳል ብለው የሚያምኑ የህግ ሙህራን እንዳሉ ሁሉ በተቃራኒው ደግሞ ጥፋተኝነትን የማስረዳት ደረጃው ሲተረጎም የምንጠቀማቸው ቃላቶች በተፈጥሯቸው አሻሚ እና ተተንትነው የማያልቁ በመሆናቸው ጁረሮችን ማደናገር ስለሚሆን አለመተርጎሙ የተሻለ ነው የሚሉም አሉ።¹⁶

ምክንያታዊ ጥርጣሬ ትርጉም ሊኖረው ይገባል ብለው የሚያስቡ የህግ ምሁራን ምክንያታዊ ጥርጣሬ ማለት አንድ ምክንያታዊ እና ጠንቃቃ ሰው በህይወቱ ለመወሰን ፈርቶ ያቆማቸውን ከባድ እና በጣም አስፈላጊ ኩነቶች ተገቢነት ባለው ማስረጃ አስደግፎ የሚደርስበት ድምዳሜ ማለት ነው ብለው ሲተረጉሙት፡-

¹⁴ Thomas V. Mulrine, Reasonable Doubt: How in the World Is It Defined, online, American University International Law Review, Volume 12, issue 1, 1997, p.197. < <https://digitalcommons.wcl.american.edu/auilr> >
¹⁵ ዝኒ ከማሁ፣ ገጽ 199
¹⁶ ዝኒ ከማሁ፣ ገጽ 210

Reasonable doubt' is such a doubt as would cause a reasonable and prudent person, in one of the graver and more important transactions of life, to pause and hesitate before taking the represented facts as true and relying and acting thereon.¹⁷

ሌሎች ደግሞ በተቀራረበ አገላለጽ ከምክንያታዊ ጥርጣሬ በላይ ማለት አንድ ምክንያታዊ ሰው ለራሱ አስፈላጊ ነው ባለው ጉዳይ በበቂ ምክንያት አምናበት ከመወሰን ወደ ጎሳ የማይለወጥ ማለት ነው ይላሉ።

Beyond reasonable doubt has been explained to mean proof of such a convincing character that a reasonable person would not hesitate to act upon it in the most important of his or her own affairs.¹⁸

ጀስቲስ ጊንስበርግ (Justice Ginsburg) የተባለች ጸሀፊ በበኩሏ ምክንያታዊ ጥርጣሬ ትርጉም ሊኖረው እንደሚገባ ተስማምታ ነገር ግን ስንተረጉም አሻሚ በሆኑ እንደ “በህይወትህ አስፈላጊ የሆኑ ወሳኔዎች” (important transactions of life)፣ “ለመወሰን መወላወል” (hesitation to act) እና መሰል ቃላቶች ጁሪዎች እንዲደናገሩ ከማድረግ ይልቅ ግልጽ እና ቀጥተኛ የሆነ ትርጉም መኖር አለበት በሚል እሳቤ ከምክንያታዊ ጥርጣሬ በላይ ማስረዳት ማለት ተጠርጣሪው ጥፋተኛ ስለመሆኑ በእርግጠኝነት ማመን መቻል ነው (proof beyond a reasonable doubt is proof that leaves you firmly convinced of the defendant's guilt.)¹⁹ ስትል ትገልጽዋለች።

ስለሆነም ዐቃቤ ህግ ወደ ፍርድ ቤት ይዞት የቀረበውን ጉዳይ ከምክንያታዊ ጥርጣሬ በላይ ማስረዳት አለበት ሲባል ይዟቸው የቀረባቸው ማስረጃዎች ተከላሹ ድርጊቱን መፈጸሙን ወደ ፍጹምነት በተጠጋ ሁኔታ ማረጋገጥ አለበት ማለት ነው። ፍርድ ቤቱ ተጠርጣሪው ጥፋተኛ ስለመሆኑ ጥርጣሬ ስላለው ብቻ ተጠርጣሪው ነጻ ይሆናል ማለት አይደለም። ጥርጣሬው ከስሜት፣ ከግለሰባዊነት እና ጉዳይ ተኮር ከመሆን የጸዳ እና ምክንያታዊ መሆን ይጠበቅበታል።

ከምክንያታዊ ጥርጣሬ በላይ ማለት ጥርጣሬ አልባ ማለት አይደለም (Beyond reasonable doubt doesn't mean that beyond the shadow of doubt) የሰው ልጆች በዚህ አለም ላይ ሲኖሩ እርግጠኛ

¹⁷ Bobby Greene, Reasonable Doubt: Is it defined by whatever is at the Top of the Google Page? Online, The John Marshall Law Review, Volume 50, issue 4, Summer 2017, p.937. <<https://repository.jmls.edu/lawreview> >

¹⁸ William Twining and Alex Stein, eds, *Evidence and Proof* (New York: New York University Press, 1992) cambridge Journal , volume 52, issue 2, 1993, p. 346 . <<https://doi.org/10.1017/S0008197300095350> >

¹⁹ Thomas Christopher Rider ከላይ የግርጌ ማስታወሻ ቁጥር 11፣ ገጽ 209

ሆነው የማያውቋቸው ነገሮች ከሚያውቋቸው በቁጥር እጅጉን የላቁ ናቸው። ስለሆነም የትኛውም የወንጀል ህግ ተከራካሪ ወገኖች ጥርጣሬ አልባ በሆነ መንገድ የወንጀልን ጉዳይ እንዲያስረዱ አይጠበቅም። በሌላ በኩል ደግሞ ከወንጀል ጉዳዮች ተፈጥሯዊ ባህሪ እና እንደ ንጹህ የመቆጠር መብት አንጻር በቀላሉ ወንጀለኛ (Probably Guilty) የሚያደርግ መለኪያም መጠቀም እንደሌለብንም እሙን ነው።²⁰

በወንጀል ፍትህ አስተዳደር ጥፋተኝነትን የማስረዳት ደረጃ መሰረት ፍርድ ቤቶች በተጠርጣሪዎች እጣ ፈንታ ከመወሰናቸው በፊት ለሁለት ጥያቄዎች ምላሽ ሊኖራቸው ይገባል።²¹

- የመጀመሪያው ተከላሹ ጥፋተኛ ነውን? የሚለው ሲሆን
- ሁለተኛው ደግሞ ጥፋተኛ ከሆነ ምን ያህል እርግጠኛ ነን? ጥፋተኝነቱ ከምንከተለው የማስረዳት ደረጃ አንጻር ተረጋግጧልን? የሚሉት ናቸው።

ፕሮፌሰር በርበራ ጀ ቫፒሮ የተባለች ጸሀፊ “Reasonable doubt and probable cause” በተባለ መጽሀፏ ሁለት መሰረታዊ ጉዳዮችን መረዳት እንዳለብን ትገልጻለች። ይኸውም የሰው ልጅ ነገሮችን የሚለይበት ሁለት የእውቀት ክፍል ያለው መሆኑን እና የመጀመሪያው ሂሳባዊ ቀመር ሲሆን በቀላሉ ፍጹም እርግጠኛ የምንሆንበት የእውቀት ዘርፍ እንደሆነና ሁለተኛው ደግሞ በተሞክሮ ወይም በልምድ የምናገኘው እውቀት በመሆኑ እንደ ሂሳብ ቀመር አንድ ሲደመር አንድ እኩል ይሆናል ሁለት (1+1=2) ብለን ፍጹም እርግጠኛ መሆን ስለማንችል ወደዚህ እርግጠኝነት የቀረበ ሞራላዊ እርግጠኝነትን (Moral certainty) መጠቀም እንዳለብን ትጠቁማለች። ስለሆነም ፍርድ ቤቶች ከምክንያታዊ ጥርጣሬ በላይ ጥፋተኝነትን የማስረዳት ደረጃ ሲለኩ ሞራላዊ እርግጠኝነት መሰረታዊ ጉዳይ መሆን እንዳለበትም ትነግረናለች።²²

ከምክንያታዊ ጥርጣሬ በላይ ጥፋተኝነትን የማስረዳት ደረጃ ዳኞች ሞራላዊ እርግጠኝነት ላይ እንዲደርሱ የሚያደርግ ነው። ሞራላዊ እርግጠኝነት በሂሳብ ቀመር መድረስ ያልቻልነውን እርግጠኝነት የምናይበት ከፍተኛው የእርግጠኝነት ልኬት ነው። ምክንያታዊ ጥርጣሬ

²⁰ Presumption of innocence, Burden of proof (in case without an affirmative defense), proof beyond reasonable doubt, P. 2 < <https://lawofselfdefense.com/jury-instruction/ny>>

²¹ Yali corea-levy, making sense of reasonable doubt: Understanding certainty, doubt and Rule based Bias Filtering, American University Criminal Law Brief, Volume 8, Article 4, Issue 1, (2012) p.1. https://works.bepress.com/yali_corealvy/

²² Thomas Christopher Rider ከላይ የግርጌ ማስታወሻ ቁጥር 11፣ ገጽ 202

ከእርግጠኝነት ስሜት ጋር በእጅጉ የተቆራኘ ነው። ይህ ስሜት ሁላችንም ጋር አለ። የእርግጠኝነት ስሜቱ መነሻ ደግሞ በቂ መሰረት ያለው ምክንያታዊነት ነው።²³

ስለሆነም ጥርጣሬውን ምክንያታዊ ለማለት የሚከተሉት መስፈርቶች መሟላት አለባቸው።²⁴

1. ጥርጣሬው በአመክንዮ የተደገፈ መሆን አለበት (It is rational, i.e. it can be logically justified) ከአስረጅነት ሚዛኑ ስያሜ ብንነሳ እንኳን ጥርጣሬያችን ምክንያታዊ ሊሆን እንደሚገባ በቀላሉ ለመረዳት እንችላለን። ጥርጣሬው ተራ ጥርጣሬ ሊሆን አይገባም፤ ጥርጣሬው ሊረጋገጥ ከተፈለገው ፍሬ-ነገር ጋር ያለው ቁርኝት በአግባቡ መፈተሽ አለበት። በአሳማኝ ምክንያት የተረጋገጠ ጥርጣሬ እንዲሆንም ይጠበቃል።
2. ተጨባጭ የሆነ ጥርጣሬ (It is concrete, i.e. it is found on the facts of the case) ጥርጣሬው በርግጥም እንዲረጋገጥ ከተፈለገው ፍሬ-ነገር የተገኘ ተጨባጭ የሆነ ጥርጣሬ መሆን አለበት። ለክርክር ምክንያት ከሆነው ፍሬ-ነገር ወጪ ወይም ለክርክር ምክንያት ከሆነው ፍሬ-ነገር ጋር የማይገናኙ ጉዳዮችን ወይም ማስረጃዎችን እየመዘዘን ለጥርጣሬ ምክንያት መፍጠር አይቻልም።
3. ጥርጣሬው ከጉዳዩ ዳራ እና ተፈጥሯዊ ባህሪ ጋር ቁርኝት ሊኖረው ይገባል (It is relative i.e. the determination of reasonableness has been made with the scope and the nature of the case. (investigation requirement) ከወንጀሉ ተፈጥሯዊ ባህሪ ጋር ቁርኝት ያለው ጥርጣሬ የዚሁ የምክንያታዊ ጥርጣሬ አካል ተደርጎ ሊወሰድ ይችላል። ይኸውም በመዝገብ በምርመራ ሂደት ውስጥ ከምናየው የጉዳዩ ተፈጥሯዊ ባህሪ አንጻር የሚዳሰስ ነው። የማስረጃ አመዘዘናችንን ይበልጥ የምናጠራበት እና የንጹሀንን መቀጣት የምናስወግድበት ተቀዳሚ ስራ ነው። ከወንጀሉ ክብደት እና ቅለት፣ ከተከሰሱ ባህሪ፣ ከወንጀሉ አይነት እና ከወንጀሉ አፈጻጸም አንጻር የሚታይ ነው።²⁵ ይህ ማለት በጉዳዮች መካከል የተለያየ የምዘና ልኬት እንጠቀማለን ማለት አይደለም። ኢ-ፍትህዊ በሆነ መንገድ የሚወሰኑ ወሳኔዎች ከቀላሎቹ ወንጀሎች ይልቅ ከባዶቹ ወንጀሎች ህመማቸው የከበደ ነው የሚል መነሻም የለውም። መሰመር ያለበት ጉዳይ የትኛውም ንጹህ ሰው ከወንጀል ቅጣት የተጠበቀ መሆን አለበት የሚለው ነው። ስለሆነም በመዝገብ ምርመራ ሂደት ያሉትን አንዳንድ ነጥቦች ፍርድ ቤቱ በጥልቀት መመልከቱ ለምንከተለው

²³ ዝኒ ከማሁ ገጽ 4

²⁴ Christian Diesen ከላይ የግርጌ ማስታወሻ ቁጥር 4፣ ገጽ 170

²⁵ ዝኒ ከማሁ ገጽ 3

ጥፋተኝነትን የማስረዳት መመዘኛ በቂ እና የጠራ ማስረጃ እንድናገኝ የሚያስችለን በመሆኑ ይበል የሚያሰኝ ዘዴ ነው።²⁶

በወንጀል የፍትህ ስርዓት ተፈላጊው ጥፋተኝነትን የማስረዳት ደረጃ “ከምክንያታዊ ጥርጣሬ በላይ” ማስረዳት እንዲሆን ያስፈልገበት ምክንያት በወንጀል የተከሰሰ ሰው ድርጊቱን መፈጸሙ በሚገባ እስኪረጋገጥ ነጻ ሆኖ የመቆጠር መብት አለው የሚለውን ትልቅ መብት ለመጠበቅ እንደሆነ መመዘኛውን የሚጠቀሙ አገራት እንደ ምክንያት የሚያቀርቡት ነው።

በሌላ በኩል በኮንቲኔንታል የህግ ስርዓት (Civil law legal system) ተከታይ አገሮች በወንጀል እና በፍትሐብሄር ጉዳዮች መካከል ጥፋተኝነትን/ሀላፊነትን የማስረዳት ደረጃ ልዩነት አይታይም። ይህም ማለት የተፈለገው ፍሬ-ነገር መኖሩን ወይም አለመኖሩን ለማረጋገጥ የሚጠቀመው የማስረጃ ደረጃ ከምክንያታዊ ጥርጣሬ በላይም በሆነ ከፍተኛ የማስረጃ ደረጃ ሳይሆን በተሻለ ደረጃ ያስረዳ በሚልም የወረደ መመዘኛም ዝቅ ሳይል ግልጽ እና አሳማኝ በሆነ ሁኔታ (Clear and convincing evidence standard of proof) ተፈላጊው ፍሬ-ነገር ስለመኖሩ ወይም አለመኖሩ ሊያስረዳ ይገባል በሚል የተቀረጸ ነው።²⁷

2.2. ግልጽ እና አሳማኝ በሆነ ሁኔታ ጥፋተኝነትን የማስረዳት ደረጃ

ግልጽ እና አሳማኝ ማስረጃን በተለያዩ መንገድ ሲገለጽ ማየት የተለመደ ነው። ከእነዚህም ውስጥ ግልጽ፣ የሚያረካ እና አሳማኝ፣ ግልጽ እና የሚያረካ፣ ግልጽ እና አሳማኝ፣ በጣም የሚያረካ፣ ጠንካራ እና አሳማኝ፣ ግልጽ፣ የማያጠራጥር እና አሳማኝ፣ የታወቀ እና የማያጠራጥር፣ መሰረታዊ ጥርጣሬ ስላለመኖሩ የማያሻማ እና በጥልቀት አስበን በየትኛውም ምክንያታዊ ሰው አስተሳሰብ የማያወላውል ጠንካራ ውሳኔ ላይ የሚያደርሰን እና ወዘተ²⁸ እየተባለ ይገለጻል።

²⁶ ዝኒ ከማሁ

²⁷ Adrian Keane and paul Mckeown, The Modern Law of Evidence, 9th Edition, Oxford University press, Great Clarendon Street, Oxford United Kingdom, 2012, p.105. < <https://global.oup.com/academic/product/the-modern-law-of-evidence-9780198811855> >

²⁸ Robin Meadow, Clear and Convincing Evidence: How Much Is Enough?, may 1999, p.116. < <https://www.gmsr.com/wp-content/uploads/2016/06/Clear-and-Convincing-Evidence-How-Much-is-Enough.pdf> >

Robin Meadow is a partner in the Beverly Hills law firm of Greines, Martin, Stein & Richland, which specializes in appellate practice. Mr. Meadow, who is a member of the California Academy of Appellate Lawyers, was cocounsel for the plaintiff in Mattco Forge, Inc. v Arthur Young & Co, (1997) 52 Cal.App.4th 820, 60 Cal.Rptr.2d 780, which unequivocally approved BAJI No. 2.62's definition of clear and convincing evidence.

በወንጀል ጉዳይ ጥፋተኝነትን ከምናስረዳባቸው መለኪያዎች መካከል ግልጽና አሳማኝ በሆነ ሁኔታ ጥፋተኝነትን ማረጋገጥ አነዱ ነው። ግልጽና አሳማኝ በሆነ ሁኔታ ጥፋተኝነትን የማስረዳት ደረጃ በኮንትጌንታል የህግ ስርዓት ተከታይ ሀገራት ዋነኛው መመዘኛ ነው። ይሁንና ግልጽ እና አሳማኝ ማስረጃ ማለት ምን ማለት ነው? የሚለውን ስንመለከት በተለያዩ ጊዜያት ወጥ ያልሆኑ እና የተለያዩ ትርጉሞች ተሰጥተው እናገኛለን።

ከትርጉሞቹ መካከል የመጀመሪያው ግልጽና አሳማኝ ማስረጃ ማለት በአእምሯችን ጠንካራ እምነት እንድናሳድር የሚያደርገን ወይም በክርክር ሂደት ጥፋተኝነቱን በእውነት የሚያረጋግጥ እንደሆነ የሚነግረን ነው። ስለሆነም ማስረጃው በጣም ግልጽ፣ ቀጥተኛ፣ በጥራቱ ሚዛን የሚደፋ እና ለክርክሩ መነሻ የሆነውን ጉዳይ በግልጽ የሚያስረዳና የጥፋተኝነት ወሳኔው ትክክል ነው የሚል ድምዳሜ ላይ የሚያደርስን መሆን አለበት። ግልጽ እና አሳማኝ ማስረጃ ስንል የጥርጣሬ ወይም የጉዳዩን የመፈጸም እድልን መሰረት አድርጎ የሚለካ ሳይሆን የማስረጃውን ግልጽነት እና አሳማኝነት ብቻ የሚታይበት እንደሆነ አድርጎ ሲተረጎም ይታያል።²⁹

ሁለተኛው ትርጉም ደግሞ ግልጽ እና አሳማኝ ማስረጃ ማለት መሰረታዊ ጥርጣሬ ስላለመኖሩ የማያሻማ እና በጥልቀት አስበን በየትኛውም ምክንያታዊ ሰው አስተሳሰብ የማያወላውል ጠንካራ ወሳኔ ላይ የሚያደርስን መሆኑን የሚገልጽ ነው።³⁰ ማስረጃው ግልጽ እና አሳማኝ ነው የሚባለው መሰረታዊ ወይም ጽኑ ጥርጣሬ ሳይኖር ትክክለኛ ወሳኔ ላይ እንድንደርስ ካደረገን ነው።³¹ እዚህ ላይ የሚነሳው መሰረታዊ (ጠንካራ) ጥርጣሬ (substantial doubt) ማለት ምን ማለት ነው? የሚለው ሲሆን ይህም ከምክንያታዊ ጥርጣሬ በላይ የማስረዳት ደረጃ ጋር የተቀራረበ እና ለህግ ተርጓሚዎች አደናጋሪ አገላለጽ መሆኑ ነው።

ግልጽ እና አሳማኝ ማስረጃ ማለት ከቀረበው ተቃራኒ ማስረጃ ጋር ሲወዳደር እንዲረጋገጥ የተፈለገው ጉዳይ የመፈጸሙን እድል የማሳመን አቅም ያለው ነው። እንዲህ አይነት ማስረጃ በተሻለ ሁኔታ በማሳመን ሀላፊነትን ከማስረዳት (Preponderance of evidence) ከፍ ያለ ሚዛን

²⁹Burden of Proof-Clear and Convincing evidence (Approved 4/1988; Revised 8/2011) p.1.
<<https://www.njcourts.gov/attorneys/assets/civilcharges/1.19.pdf?cacheID=GCYZeg9> >

³⁰ Robin Meadow *ከላይ የግርጌ ማስታወሻ ቁጥር 28፣ ገጽ 117*

³¹ Whitney Durand, Clear and Convincing Evidence: A Broadly Applicable Standard of Proof, published in the Tennessee Trial Lawyer. Copy right 2005, p.1.
<<http://www.lawchatta.com/files/Clear%20and%20Convincing%20Evidence.pdf> >

ያለው ነው።³² ፕሮፌሰር ማክሴን የተባሉ ምሁር ግልጽ እና አሳማኝ ማስረጃ ማለት ከምክንያታዊ ጥርጣሬ በላይ በማስረዳት እና በተሻለ ሁኔታ ማሳመን መካከል ያለ ጥፋተኝነትን የማስረዳት ደረጃ ነው።³³ ሲሉ ይተረጉሙታል። በሌላ በኩል ደግሞ ግልጽ እና አሳማኝ በሆነ ማስረጃ የማሳመን ደረጃ በተሻለ ሁኔታ ከማሳመን ይለቅ ከምክንያታዊ ጥርጣሬ በላይ ወደ ማስረዳት ደረጃ የተጠጋ ስርዓት ነው የሚሉም አሉ።³⁴

ግልጽ እና አሳማኝ በሆነ ሁኔታ ጥፋተኝነትን የማስረዳት ደረጃ የተለያየ ትርጉም የተሠጠው መሆኑን ከላይ አይተናል። ነገር ግን ብዙዎቹ ትርጉሞች ከሌሎች ጥፋተኝነትን የማስረዳት ደረጃ ጋር ተቀራራቢ አገላለጽን በመጠቀም ተተርጉመው የምናገኛቸው ናቸው። ይህ ደግሞ ለህግ ተርጓሚዎች ማደናገርን የሚፈጥር እና ከሌሎች የወንጀል ጥፋተኝነትን የማስረዳት ደረጃ ለመለየት አዳጋች ይሆናል። ስለሆነም ምንም እንኳን ትርጉሙ በሌሎች ጥፋተኝነትን የማስረዳት ደረጃ ላይ የተጠበቀበት ቢሆንም ፕሮፌሰር ማክሴን የሰጡት ትርጉም ሚዛን የሚደፋ እንደሆነ ጸሀፊው ያምናል።

2.3. ነጻ ሆኖ የመገመት ወይም የመታሰብ መብት

ነጻ ሆኖ የመገመት ወይም የመታሰብ መብት በወንጀል ፍትህ ስርዓት መሰረታዊ ከሚባሉ መርሆዎች ውስጥ አንዱ ነው።³⁵ ይህ መብት ክርስቶስ ከመወለዱ 350 (ሶስት መቶ ህምሳ) ዓመት በፊት በሮማውያን ህግ ውስጥ ተካቶ እንደነበር *Corpus Juris Civilis* በተባለ የሮማውያን የህግ ስብስብ ውስጥ ተካቶ ይገኛል። የአሁኑን ነጻ ሆኖ የመገመት ወይም የመታሰብ መብት ለመጠበቅ ሲባል በጁስትንያን ህግ መሰረት ዐቃቤ ህግ አንድን የወንጀል ጉዳይ ጥያቄ በማያስነሳ እና በትክክል ክስና ማስረጃውን የማስረዳት ሀላፊነት ነበረበት።³⁶

በአንግሎ አሜሪካን እና በኮንትኔታል የህግ ስርዓት ውስጥ ነጻ ሆኖ የመገመት ወይም የመታሰብ መብት ታሪካዊ መነሻ እና እድገቱ የተለያየ ነው። የኮንትኔታል የህግ ስርዓት መነሻው ከብዙ በጥቂቱ ከጥንታዊ ሮማ ሲሆን ነጻ ሆኖ የመገመት ወይም የመታሰብ መብትንም

³² ዝኒ ከማሁ

³³ McBaine, Burden of Proof Presumptions, University of California Law Review. 1954, volume 13, pp. 18-20 <<https://opendocs.ids.ac.uk/opendocs/bitstream/handle>>

³⁴ Robin Meadow ከላይ የግርጌ ማስታወሻ ቁጥር 28፣ ገጽ 118

³⁵ Ferry de Jong and Leonie van Lent, The Presumption of Innocence as a Counterfactual Principle, online, Utrecht Law review, Volume 12, Issue 1, January 2016 p. 32. <<http://doi.org/10.18352/ulr>>

³⁶ Justinian Code, Book IV, Title 19, Clauses 23 and 25. George W. Hopper Law Library, College of Law, University of Wyoming. www.uwyo.edu/lawlib/blume-justinian/ajc-edition-1/book-4.html (24.4.2017)

የወሰዱት ከጥንታዊ ሮማ ህግ ነው። ከ1207 ዓ.ም በፊት የሮማውያን ህግ ቦታውን ለሀይማኖታዊ ህግ ለቆ ነበር። በዚህም ጊዜ በህግ፣ በማስረጃ እና በመርህ ከመመራት ይልቅ ጎላ ቀር፣ አደገኛ እና አሳማሚ በሆነ ነገር በመፈተን (trial by ordeal) ጥፋተኝነትን የማረጋገጥ ስርዓትን ይከተሉ ነበር። በ1207 ዓ.ም ይህ ሀይማኖታዊ ህግ በአለማዊ ህግ መልሶ እንዲተካ ከመደረጉም ባሻገር የወንጀል ክርክሮች በማስረጃ እና በመርህ እየተመሩ ጥፋተኝነት የሚገመት ሳይሆን የሚረጋገጥ እንዲሆን ተደርጓል።³⁷

የአንግሎ አሜሪካን (common law) የህግ ስርዓት የተወሰደው በመካከለኛው ዘመን (500-1500 A.D) መጀመሪያ አካባቢ ከእንግሊዝ እንደሆነ ይታወቃል። በዚህን ጊዜ የህግ ጉዳይ የሚመራውም ሆነ ስልጣንን ጠቅልሎ የያዘው ንጉሱ ነበር። ነገር ግን ግዛቱን እያስፋፋ ሲሄድ የህግ መርሆዎችን እየተከተሉ አዳዲስ ክርክሮችን መፍትሄ እንዲሰጡ ስልጣኑን ለፍርድ ቤቶች ሰጠ። የአንግሎ አሜሪካን የህግ ስርዓት ትንሽ የማይባሉ ተሞክሮዎችን እና መርሆዎችን ከጥንታዊ ሮማ ህግ የወሰደ ቢሆንም ይበልጥ የህግ ስርዓቱ የዳበረው የቀደሙ ወሳኔዎችን እንደ ህግ በመጠቀም እና በዳበረ ነገር ግን ያልተጻፈ ህግ መርሆዎችን መሰረት አድርጎ ነው።³⁸ በአንግሎ አሜሪካን የህግ ስርዓት ታሪክ ነጻ ሆኖ የመገመት ወይም የመቆጠር መብትን በግልጽ በወሳኔው ያሳየው በ1305 ዓ.ም የሞተው ጆሃንስ ሞናቸስ (Johannes Monachus) የተባለ ሀይማኖታዊ የህግ ባለሙያ ሲሆን ዊሊያም ብላክስቶን (William Blackstone) በ1758 ዓ.ም ባሳተመው እና የእንግሊዝ ህጎችን የሚተቹ ታዋቂ የጽሁፎቹ ስብስብ ዉስጥ ንጹሀንን መቅጣት የከፋው ኢ-ፍትህዊነት መሆኑን በመግለጽ አንድ በወንጀል የተከሰሰ ሰው የተባለውን ወንጀል ፈጽሟል ለማለት እርግጠኞች መሆን እንዳለብን ጽኑ ፍላጎቱ መሆኑን ጠቁሟል።³⁹

በ18ኛው ክፍለ ዘመን አጋማሽ ነጻ ሆኖ የመገመት ወይም የመታሰብ መብትን ማንሳት እየተለመደ መምጣቱ እንደተጠበቀ ሆኖ ተከላካይ ጠበቆች በክርክር ጥፋተኝነትን የማረጋገጥ አስፈላጊነት ጋር በማስተሳሰር ማንሳት የጀመሩበትም ጊዜ ነበር። ከዚያም ጻኞች በሂደት እየተቀበሉት እና እውቅና እየሰጡት መጡ። በአንግሎ አሜሪካን እና በኮንትኔታል የህግ ስርዓት ነጻ ሆኖ የመገመት ወይም የመቆጠር መብት መነሻ እና እድገት የተለያየ ቢሆንም በ18ኛው

³⁷ Stumer A. The Presumption of Innocence – Evidential and Human Rights Perspectives. Oxford, Hart Publishing 2010, p. 2 <<https://pdfs.semanticscholar.org/b153/07cb6c8016f6a617ce008bd9f679e5589ea2.pdf> >

³⁸ The Robbins Collection. The Common Law and Civil Law Traditions. School of Law, University of California at Berkeley (24.4.2017) <<https://www.law.berkeley.edu/wpcontent/uploads/2017/11/CommonLawCivilLawTraditions.pdf>>

³⁹ Justinian Code ከላይ የግርጌ ማስታወሻ ቁጥር 36፣ ገጽ 4

ክፍለ ዘመን መጨረሻ በሁለቱም የህግ ስርዓቶች እዉቅናን ያገኘ ሲሆን አሁን ያለውን ተቀባይነት ያገኘው ግን በ20ኛው ክፍለ ዘመን መሰረታዊ የሰብዓዊ መብቶች ፍልስፍና ብቅ ማለቱን ተከትሎ ነው።⁴⁰

ነጻ ሆኖ የመገመት ወይም የመታሰብ መብት ከመሰረታዊ የሰብዓዊ መብቶች ውስጥ አንዱ ሲሆን ይኸውም በተለያዩ ዓለም አቀፍ እና አህጉር አቀፍ የሰብዓዊ መብት ድንጋጌዎች፣ የቃል ኪዳን ሰነዶች እንዲሁም የጋራ ስምምነቶች ተካተዉ እናገኛቸዋለን። ከእነዚህም ዓለም አቀፍ ሰነዶች መካከል በ1940 ዓ.ም የወጣው የሰብዓዊ መብቶች ዓለም አቀፋዊ መግለጫ አንዱ ሲሆን በአንቀጽ 11(1) ስርም “በወንጀል የተከሰሰ ማንኛውም ሰው ክሱ በይፋ በሚሰማበት ግልጽ ፍርድ ቤት በህግ መሰረት የመከላከል መብቱ ተጠብቆለት ጥፋተኛ መሆኑ እስኪረጋገጥ ድረስ እንደ ጥፋተኛ ያለመቆጠር መብት አለው።” የሚል ነው። ተመሳሳይ በሚባል አገላለጽ 169 ሀገራት የፈረሙት እና ያጸደቁት የሲቪል እና ፖለቲካ መብቶች ዓለም አቀፍ ስምምነት አንቀጽ 14(2) በበኩሉ “ማንኛውም በወንጀል ጥፋት የተከሰሰ ሰው በህጉ መሰረት ጥፋተኝነቱ እስኪረጋገጥ ድረስ እንደ ንጹህ ሰው የመቆጠር መብት አለው” በማለት ይደነግጋል። ሌላው እና ሶስተኛው ሰነድ የአፍሪካ የሰዎችና የህዝቦች መብቶች ቻርተር ሲሆን “ስልጣን ባለው ፍርድ ቤት ወይም የፍርድ አካል ጥፋተኛ መሆኑ እስኪረጋገጥ ድረስ ጥፋተኛ ተደርጎ ያለመወሰድ መብት” መኖሩን አንቀጽ 7(1)(ለ) ይገልጻል።

ነጻ ሆኖ የመገመት ወይም የመታሰብ መብት ያለ አድሎ ወይም በፍትሃዊነት ለመዳኘት አይነተኛ መርህ ነው። በፍትሃዊነት መዳኘት ደግሞ የህግ የበላይነትን ከምናረጋግጥባቸው መንገዶች አንዱ ነው። ስለሆነም ነጻ ሆኖ የመገመት ወይም የመታሰብ መብት የህግ የበላይነትን ለማስከበር ከፍ ያለ አስተዋጽኦ አለው።⁴¹

ነጻ ሆኖ የመገመት ወይም የመታሰብ መብት በዓለም አቀፍ ሰነዶች፣ አህጉር አቀፍ ስምምነቶች እና በተለያዩ አገራት ህገ መንግስታትና ተጨማሪ ህጎች ስር እንዲካተት እና በተለይም ከሁለተኛው የዓለም ጦርነት በኋላ የተለየ ትኩረት እንዲሰጠው ያደረጉት የራሱ ምክንያቶች አሉ። ከእነዚህም ምክንያቶች መካከል ዋናው ንጹሀንን መጠበቅ ነው። ይህ ማለት አንድ በወንጀል የተጠረጠረ ሰው ጥፋተኝነቱን ሊያስረዳ በሚችል ደረጃ እስካልተመሰከረበት ድረስ

⁴⁰ ዝኒ ከማሁ፣ ገጽ 5

⁴¹ Lautenbach, G. The Concept of the Rule of Law and the European Court of Human Rights. Oxford, Oxford University Press 2013, p. 126. <https://global.oup.com/academic/covers/pop-up/9780199671199>

እንደ ነጻ ሰው ይገመታል ወይም ይታሰባል። ስለሆነም ነጻነቱ በህግ ግምት የሚወሰድበት እንጅ ተጠርጣሪው ማስረጃ አቅርቦ የሚያረጋግጠው አይደለም። በተቃራኒው አቃቤ ህግ ተጠርጣሪው ወንጀል ተግባር ላይ ስለመሳተፉ ጥፋተኝነቱን ሊያስረዳ በሚችል ደረጃ የማረጋገጥ ሃላፊነት አለበት። ተጠርጣሪ ወንጀሉን አለመፈጸሙ ሲረጋገጥ ብቻ ሳይሆን በእርግጥም ወንጀሉ በተጠርጣሪው ተፈጽሞ ነገር ግን በቂ ማስረጃ ባለመኖሩ ወይም አቃቤ ህግ በቂ ክርክር ሳያደርግ በመቅረቱ በሚፈጠረው ጥርጣሬ ተጠቃሚ መሆን ያለበት ተጠርጣሪው ነው።⁴²

ስለሆነም አቃቤ ህግ ይህንን “ነጻ ሆኖ የመገመት ወይም የመታሰብ መብት” ለማስተባበል ተከላክሎ የተከሰሰበትን ወንጀል የሚያቋቁሙ ነገሮችን ጥፋተኝነቱን ሊያስረዳ በሚችል ደረጃ ማስረዳት እና ተከላክሎ ጥፋተኛ መሆኑን ማሳመን ይጠበቅበታል። እንዲሁም በወንጀል ጉዳይ በማስረጃ ምዘና ወቅት በሚፈጸም ስህተት ምክንያት ወንጀሉን ያልፈጸመ ሰው በስህተት ወይም ባልተረጋገጠ ማስረጃ ምክንያት ጥፋተኛ እንዳይሆን መከላከል ነጻ ሆኖ የመገመት ተቀዳሚ አላማ ነው። በአንግሎ አሜሪካ የህግ ስርዓት መሰረት ወንጀል ያልፈጸመ እና ነጻ ሊሆን የሚገባው ሰው በስህተት ጥፋተኛ ማድረግ የሚያስከትለው ኪሳራ ጥፋተኛ ሊባል የነበረን ሰው በስህተት በነጻ ማሰናበት ከሚያስከትለው ኪሳራ ሲነጻጸር እጅግ የከፋ ተደርጎ ይወሰዳል።⁴³

የሲቪል እና ፖለቲካ መብቶች ዓለም አቀፍ ስምምነት አንቀጽ 14(2) ስር “ማንኛውም በወንጀል ጥፋት የተከሰሰ ሰው በህጉ መሰረት ጥፋተኝነቱ እስከሚረጋገጥ ድረስ እንደ ንጹህ ሰው የመቆጠር መብት አለው” የሚለውን መሰረታዊ የሰብዓዊ መብት ድንጋጌ የተባበሩት መንግስታት የሰብዓዊ መብት ኮሚቴ ትንታኔ ሰጥቶበት እናገኘዋለን። ይኸውም ማንኛውም በወንጀል ጥፋት የተከሰሰ ሰው ከምክንያታዊ ጥርጣሬ በላይ እስካልተረጋገጠበት ድረስ ነጻ ሆኖ ይቆጠራል ሲል ሙህራዊ ትንታኔ ሰጥቷል።⁴⁴

The presumption of innocence, which is fundamental to the protection of human rights, imposes on the prosecution the burden of proving the charge, guarantees that no guilt can be presumed until the charge has been proved beyond reasonable doubt ...

⁴² Pamela R. Ferguson, The presumption of innocence and its role in the criminal process. Criminal Law Forum 2016, pp 131-158 and PP 133-134

⁴³ Jon O. Newman ከላይ የግርጌ ማስታወሻ ቁጥር 9፣ ገጽ 3

⁴⁴ UN Human Rights Committee (2007), General comment no. 32, Article 14, Right to equality before courts and tribunals and to fair trial, (23 August 2007, CCPR/C/GC/32), para. 30

በተባበሩት መንግስታት የሰብአዊ መብት ኮሚቴ ትንታኔ መሰረትም ነጻ ሆኖ የመገመት መብትን ይበልጥ ጥበቃ ለመስጠት የወንጀል ጥፋተኝነትን የማስረዳት ደረጃ ከምክንያታዊ ጥርጣሬ በላይ መሆን እንዳለበት በግልጽ ተቀምጧል። ነገር ግን የተባበሩት መንግስታት ሰብአዊ መብት ኮሚቴ ነጻ ሆኖ የመገመት መብት ላይ የሰጡት ትንታኔ አስገዳጅ ሳይሆን የህግ ሙህራን አስተያየት ተደርጎ መወሰድ ያለበት ነው። ስለሆነም ከምክንያታዊ ጥርጣሬ በላይ ጥፋተኝነትን የማስረዳት ደረጃን እንደ መመዘኛ ለመወሰድ ከአስተያየት የዘለለ በቂ የህግ ድጋፍ ሊኖረን ይገባል።

ነጻ ሆኖ የመገመት ወይም የመታሰብ መብት ስነ-ስርዓታዊ መብት ሲሆን ይህ መብት ከትችት እና ከክርክር ነጻ ባይሆንም ብዙም አከራካሪ ያልሆኑ ሰብዓዊ መብቶች ከሚባሉት ውስጥ የሚመደብ ነው። አሁን አሁን ጭራቸው የማይያዙ ወንጀሎች መበራከት፣ ክርክሩን በአንድ በኩል ከሚመራው አቃቤ ህግ ይልቅ ተጠርጣሪዎች ማስረጃዎችን የማግኘትም የማጥፋትም አቅም ያላቸው መሆን፣ ከትላልቅ ወንጀሎች ጀርባ የመንግስት ባለስልጣናት መኖር፣ አንዳንድ ወንጀሎች በባህሪያቸው አቃቤ ህግ በማስረጃ የማይደርስባቸው መሆናቸው እና እነዚህ ወንጀሎች ህዝብን እና አገርን በእጅጉ የሚጎዱ ከመሆናቸው ጋር ተያይዞ ነጻ ሆኖ የመገመት ወይም የመታሰብ መብት ፈተናዎች እየተጋረጡበት ይገኛል። ስለሆነም አንዳንድ ወንጀሎች ተከላኝ ነጻነቱን እንዲያረጋግጥ የማስረዳት ሽክም የሚጥሉም ጭምር እየሆኑ መጥተዋል።⁴⁵

ሌላኛው ችግር ነጻ ሆኖ የመገመት ወይም የመታሰብ መብት በሰብዓዊ መብት ሰነዶች በግልጽ ትርጉም አለመሰጠቱ ነው። በዚህም የተነሳ ይህ መብት ተፈጻሚ የሚሆነው በፍርድ ቤት ክርክር ጊዜ ብቻ እንደሆነ ተደርጎ በጠባቡ ሲተረጎም በሌላ በኩል ደግሞ ተጠርጣሪው ከፍርድ ቤት ክርክር በፊት መታሰሩ የማይቀር ከሆነ እና ከፍርድ ቤት ክርክር በኋላ ተጠርጣሪው በተለያዩ ምክንያት የሚለቀቅ ከሆነ ነጻ ሆኖ የመገመት ወይም የመታሰብ መብት እንዳለው ተደርጎ በሰፊው ይተረጎማል።⁴⁶ በእርግጥ ይህ መብት ተለጥቦ መተርጎሙ የተደነገገበትን

⁴⁵ የኢትዮጵያ ፌዴራላዊ ዲሞክራሲያዊ ሪፐብሊክ የወንጀል ፍትህ ፖሊሲ፣ ፍትህ ሚኒስቴር፣ የካቲት 25/2003 ዓ.ም፣ ገጽ 33

ማንም ሰው በወንጀል ጥፋተኛ ሊሰኝ የሚችለው ስልጣን ባለው ፍርድ ቤት አቃቤ ህግ በሚያቀርበው ማስረጃ ጥፋተኝነቱ ሲረጋገጥ ብቻ ነው። ይሁንና ተከላኝ በህገ መንግስታዊ ስርዓቱ ላይ አደጋ ማድረስ፣ እንደ ሽብርተኝነት፣ ሙስና ወይም በተደራጁ ቡድኖች የሚፈጸሙ ወንጀሎች የተከሰሰ እንደሆነ ዐቃቤ ህግ የማስረዳት ሽክሙን ወደ ተከላኝ ለማዛወር የሚችል መሰረታዊ ፍሬ-ነገሮችን ካስረዳ የማስረዳት ሽክም ወደ ተከላኝ ሊዛወር የሚችልበትን ስርዓት የሚመለከቱ ድንጋጌዎች አግባብ ባላቸው ህጎች ውስጥ እንደሚካተቱ ይገልጻል።

⁴⁶ ከላይ የግርጌ ማስታወሻ ቁጥር 42፣ ገጽ 142

ዓላማ ይስታል ብለው የሚከራከሩ እንዳሉም ሊዘነጋ አይገባም።⁴⁷ ሆኖም ግን ምንም እንኳን ትንታኔው ወይም አስተያየቱ አስገዳጅ ባይሆንም ዓለም አቀፍ የሰብአዊ መብት ኮሚቴ ነጻ ሆኖ ስለመገመት መብት በሰጠው ትንታኔ (General comment) ክፍርድ ቤት ክርክር በፊት የታሰረ እንደሆነ፤ የዋስትና መብቱ በመነፈጉ እና በፍትሐብሄር ጉዳይ ሀላፊ መባሉ ነጻ ሆኖ የመገመት መብቱን እንደማያሳጣው ይገልጻል።⁴⁸

ሌላው ነጻ ሆኖ የመገመት መብት በሚል የተገለጸው ትልቅ መብት ከመነሻው አገላለጽ ትክክል አይደለም የሚሉ ጸሀፍት አሉ። ምክንያታቸውን ሲያስቀምጡ በወንጀል ተጠርጥረው የተያዙ እና የተከሰሱ ሰዎች ፍርድ ቤት ቀርበው የጥፋተኝነት ውሳኔ የሚተላለፍባቸው በነጻ ከሚለቀቁት በቁጥር በእጅጉ የበለጡ በመሆናቸው አንድ ሰው ወንጀል ፈጽሟል ተብሎ ሲከሰስ ለመቀጣት የቀረበ መሆኑን አመላካች ነው። ስለሆነም አንድ በወንጀል የተከሰሰ ሰው የመጨረሻ ውሳኔ በሚሰጠው ፍርድ ቤት በህጉ መሰረት «ጥፋተኛ እስካልተባለ ድረስ ነጻ ሆኖ ይገመታል» ከማለት ይልቅ ነጻ ሆኖ ይታሰባል (assume that he is innocence) የሚለው አባባል ይበልጥ ገላጭ ነው።⁴⁹ ይላሉ። በተጨማሪም አንድን ግለሰብ ፖሊስ በወንጀል ተሳትፈህል ብሎ ወደ ፖሊስ እንዲቀርብ ሲያዘው ይህ ግለሰብ ወንጀል ስለመፈጸሙ ፖሊስ ምክንያታዊ ጥርጣሬ ኖሮት ነው። ስለሆነም ይህ ግለሰብ በነጻ ሰው እና በጥፋተኛ መካከል ያለ ተጠርጣሪ በመሆኑ ወደ ኋላ ተመልሶ ነጻ ሆኖ የመቆጠር መብት ሳይሆን ወደፊት በማስረጃ ሊረጋገጥ ከሚገባው ጥፋተኝነት የመጠበቅ መብት ይኖረዋል። ስለዚህ አንድ በወንጀል የተጠረጠረ ሰው እንደ ንጹህ የመቆጠር ሳይሆን እንደ ጥፋተኛ ያለመቆጠር መብት ነው ያለው። የጸሀፊውም እምነትም ከላይ ከተገለጸው የተለየ አይደለም።

3. በወንጀል ጉዳይ ጥፋተኝነትን የማስረዳት ደረጃ በኢትዮጵያ ህግ

በኢትዮጵያ የወንጀል ፍትህ ስርዓት አሁን በስራ ላይ ያሉ ህጎች ጥፋተኝነትን ለማስረዳት መጠቀም ያለብንን መመዘኛ በግልጽ አስቀምጦዋል ለማለት የሚያስደፍር አይደለም። በእርግጥ አሁን ያሉን የማስረጃ ህጎች በአንድ ላይ ያልተጠቃለሉ እና ተበታትነው የሚገኙ በመሆናቸው እነዚህ ህጎች ከተለያዩ ኢትዮጵያ ከተቀበለቻቸው እንዲሁም አስገዳጅ ከሆኑ ዓለም አቀፍ

⁴⁷ Weigend, T. There is Only One Presumption of Innocence. Netherlands Journal of Legal Philosophy, 2013. 3 (42), p 193 and 196.

⁴⁸ ከላይ የግርጌ ማስታወሻ ቁጥር 43

⁴⁹ William F. Fox Jr. The "Presumption of Innocence" as Constitutional Doctrine, 28 Cath. U. L. Rev. 253 (1979). Available at: <http://scholarship.law.edu/lawreview/vol28/iss2/3>

ስምምነቶች ጋር አጣምሮ በማየት ጥፋተኝነትን ለማስረዳት መጠቀም ያለብንን መመዘኛ መለየት ተገቢ ይሆናል።

3.1. የኢትዮጵያ ፌዴራላዊ ዲሞክራሲያዊ ሪፐብሊክ ህገ መንግስት

በ1987 ዓ.ም የወጣው የኢትዮጵያ ፌዴራላዊ ዲሞክራሲያዊ ሪፐብሊክ ህገ መንግስት ለፍትህዊ የወንጀል ክርክር ሂደት መነሻ የሆነውን የማስረዳት ሽክም ያለበትን አካል ለመወሰን የምንጠቀምበትን እና በብዙ የአንግሎ አሜሪካን የህግ ስርዓት ተከታይ አገራት ህጎች ዙሪያ የሚጽፉ ጸሀፍት ጥፋተኝነትን ለማስረዳት የምንጠቀምበትን መመዘኛ ለመወሰን ዋነኛ ነጥብ ነው ብለው የሚያስቡትን ነጻ ሆኖ የመገመት ወይም የመታሰብ መብት በአንቀጽ 20(3) ስር በግልጽ አካቶ እናገኘዋለን።⁵⁰

ሆኖም ግን ይህ ድንጋጌ በአማረኛው እና በእንግሊዝኛው ቅጅ መካከል የአገላለጽ ልዩነት ይስተዋልበታል። የኢ.ፌ.ዴ.ሪ ህገ መንግስት አማረኛው ቅጅ አንቀጽ 20(3) በወንጀል የተከሰሰ ሰው በፍርድ ሂደት ባለበት ጊዜ “እንደ ጥፋተኛ ያለመቆጠር መብት” አለው የሚል ሲሆን የእንግሊዝኛው ቅጅ በበኩሉ በወንጀል ተከሶ በክርክር ሂደት ያለ ሰው በህግ መሰረት ጥፋተኛ እስከሚባል ድረስ እንደ ንጹህ ይቆጠራል (During proceeding accused person have the right to be presumed innocent until proved guilty according to law) ይላል። በሁለቱ ቅጾች መካከል ልዩነት መኖሩ ግልጽ ነው። በአማርኛው እና በእንግሊዝኛው ቅጅ መካከል ልዩነት ባለ ጊዜ የአማርኛው ቅጅ የመጨረሻ ህጋዊ እውቅና ያለው መሆኑ በዚሁ ህገ መንግስት አንቀጽ 106 ስር ተገልጾ እናገኘዋለን። ይኸው የአማርኛ ቅጅ ከሰብዓዊ መብቶች አለም አቀፋዊ መግለጫ በአንቀጽ 11(1) ስር ከተገለጸው “በወንጀል የተከሰሰ ማንኛውም ሰው ክስ በይፋ በሚሰማበት ግልጽ ፍርድ ቤት በህግ መሰረት የመከላከል መብቱ ተጠብቆለት ጥፋተኛ መሆኑ እስኪረጋገጥ ድረስ እንደ ጥፋተኛ ያለመቆጠር መብት አለው።” ከሚለው ጋር ተመሳሳይ ሲሆን 169 ሀገራት የፈረሙት እና ያጸደቁት የሲቪል እና ፖለቲካ መብቶች ዓለም አቀፍ ስምምነት አንቀጽ 14(2) በበኩሉ “ማንኛውም በወንጀል ጥፋት የተከሰሰ ሰው በህግ መሰረት ጥፋተኝነቱ እስከሚረጋገጥ ድረስ እንደ ንጹህ ሰው የመቆጠር መብት አለው” በማለት ይደነግጋል። ሌላው እና ሶስተኛው ሰነድ የአፍሪካ የሰዎችና የህዝቦች መብቶች ቻርተር ሲሆን “ስልጣን ባለው ፍርድ ቤት ወይም

⁵⁰ የኢትዮጵያ ፌዴራላዊ ዲሞክራሲያዊ ሪፐብሊክ ህገ መንግስት፣ 1987 ዓ.ም፣ ፌዴራል ነጋሪት ጋዜጣ፣ አዋጅ ቁጥር 1/1987፣ አንደኛ አመት ቁጥር አንድ፣ አንቀጽ 20(3)

የፍርድ አካል ጥፋተኛ መሆኑ እስኪረጋገጥ ድረስ ጥፋተኛ ተደርጎ ያለመወሰድ መብት” መኖሩን አንቀጽ 7(1)(ለ) ይገልጻል።

ነገር ግን ይህ የህገ መንግስት ድንጋጌ ብቻውን በወንጀል ጉዳይ ጥፋተኝነትን ለማስረዳት መጠቀም ያለበት ደረጃ ከምክንያታዊ ጥርጣሬ በላይ ብቻ ስለመሆኑ አመላካች አይደለም። ምክንያቱም ዓለም ላይ ከምክንያታዊ ጥርጣሬ በላይ የማስረዳት ደረጃ በተጨማሪ የኮንትኔታል (civil law) የህግ ስርዓት ተከታይ ሀገራት ግልጽ እና አሳማኝ ማስረጃን የወንጀል ጥፋተኝነትን ለማስረዳት የሚጠቀሙበት መመዘኛ በመሆኑ እና ከሁለቱም ጥፋተኝነትን የማስረዳት ደረጃ ጀርባ ያለው ትልቅ መብት ነጻ ሆኖ የመቆጠር ወይም የመታሰብ መብት በመሆኑ ነው።⁵¹

3.2. የኢትዮጵያ ፌዴራላዊ ዲሞክራሲያዊ ሪፐብሊክ የወንጀል ፍትህ ፖሊሲ

ኢትዮጵያ እስከ 2003 ዓ.ም ድረስ ስለወንጀል ፍትህ ስርዓት አስተዳደሩ የሚገልጽም ሆነ የወደፊት አቅጣጫን የሚያስቀምጥ የወንጀል ፍትህ ፖሊሲ አልነበራትም። የካቲት 25 ቀን 2003 ዓ.ም በፍትህ ሚኒስቴር ተዘጋጅቶ የኢትዮጵያ ፌዴራላዊ ዲሞክራሲያዊ ሪፐብሊክ የወንጀል ፍትህ ፖሊሲ ስራ ላይ ዋለ። በዚህ የወንጀል ፍትህ ፖሊሲ ውስጥ የወንጀል ጥፋተኝነትን ለማስረዳት ስለምንጠቀምበት ደረጃ በግልጽ የሚያመለክት ነገር የለም። ነገር ግን ከፖሊስ ምርመራቸው ተጠናቀው የሚመጡ የወንጀል መዛግብቶች ላይ ዐቃቤ ህግ የክስ ይመስረት ወሳኔ ሲወሰን ጉዳዩ ፍርድ ቤት ቢቀርብ ተከላሽን ጥፋተኛ ሊያደርገው የሚችል በቂ ማስረጃ መኖሩን ማረጋገጥ እንዳለበት በግልጽ ተመላክቶ እናገኘዋለን።⁵² በተቃራኒው የክስ አያስመሰርትም ወሳኔ ሲወሰንም ተጠርጣሪውን ጥፋተኛ ለማሰኘት የሚችል በቂ የሆነ ማስረጃ የሌለ መሆኑን ማረጋገጥ የሚጠበቅበት መሆኑንም እንደዚሁ። ይህ ማለት በኢትዮጵያ የወንጀልኛ መቅጫ ስነ-ስርዓት ህግ አንቀጽ 42(1)(ሀ) እንደተገለጸው ለወንጀል ክስ ምስረታ አቃቤ ህግ የሚጠቀምበትን የማስረጃ ምዘና ደረጃን የሚያመለክት እንጅ ፍርድ ቤት ተጠርጣሪን ጥፋተኛ ለማለት የሚጠቀምበትን ደረጃ አመላካች አይደለም። ስለሆነም የኢትዮጵያ የወንጀል

⁵¹ Worku Yaze Wodage, Burdens of Proof, Presumptions and Standards of Proof in Criminal Cases, Mizan Law Review, Vol. 8, No.1, September 2014, pp. 265-269, <http://dx.doi.org/10.4314/mlr.v8i1.8>
ረዳት ፕሮፌሰር ወርቁ ያዜ ነጻ ሆኖ የመገመት ወይም የመታሰብ መብት ጥፋተኝነትን የማስረዳት ደረጃን የምንወስንበት ትልቅ መርህ እንደሆነ፤ የኢትዮጵያ የወንጀል ጥፋተኝነትን የማስረዳት ደረጃ ከምክንያታዊ ጥርጣሬ በላይ ማስረዳት መሆኑን እና ይህም የማስረዳት ደረጃ ንጹሀንን ለመጠበቅ እና በተከራካሪ ወገኖች መካከል ያለውን አቅም ሚዛን የሚጠብቅ እንደሆነ ይገልጻል።

⁵² የኢትዮጵያ ፌዴራላዊ ዲሞክራሲያዊ ሪፐብሊክ የወንጀል ፍትህ ፖሊሲ፤ ፍትህ ሚኒስቴር፤ የካቲት 25 ቀን 2003 ዓ.ም፤ ገጽ 13 እና 14

ፍትህ ፖሊሲ የወንጀል ጥፋተኝነትን ለማስረዳት መጠቀም ስላለብን ደረጃ ምንም የሚለወጥ ነገር የለም።

3.3. የኢትዮጵያ የወንጀልኛ መቅጫ ሥነ-ሥርዓት ህግ

አንድ ተከላሽ ተጠርጥሮ በተከሰሰበት ጉዳይ የክስን የታወቀ ፍሬ-ነገር ስለመኖሩ ወይም አለመኖሩን የማስረዳት ሽክም የተጣለበት ተከራካሪ ወገን ባስረዳው ልክ ፍርድ ቤቱ ወሳኔ ማሳረፍ እንዳለበት ይታወቃል። ይህንንም ወሳኔ ፍርድ ቤቱ ሲወስን በ1954 ዓ.ም የወጣውን የኢትዮጵያ የወንጀልኛ መቅጫ ስነ-ስርዓት ህግ አንቀጽ 141፣ 134(1)፣ 149(1) እና 149(2) መሰረት ይሆናል።⁵³

ልዩ ሁኔታው እንደተጠበቀ ሆኖ በመርህ ደረጃ ፍትህ ጠያቂ አካል በክስ መሰረት ፍሬ-ነገሩን የማስረዳት ሽክም እና ፍርድ ቤቱን የማሳመን ግዴታ አለበት። ስለሆነም ዐቃቤ ህግ የጉዳዩን ፍሬ-ነገር ባቀረባቸው ማስረጃዎች ተከላሹን ጥፋተኛ የሚያደርገው ሆኖ ባልተገኘ ጊዜ እና “ማስረጃው በቂ ሆኖ ሳያገኘው የቀረ እንደሆነ ተከላሹ በነጻ እንዲለቀቅ ፍርድ ቤቱ ያዛል”።⁵⁴ ነገር ግን የቀረቡት ማስረጃዎች በቂ ሆነው የተገኙ እንደሆነ የወንጀልኛ መቅጫ ስነ-ስርዓት ህግ አንቀጽ 142 መሰረት ፍርድ ቤቱ በተከላሽ ላይ የይከላከል ወሳኔ አስተላልፎ የተከላሽን መከላከያ ማስረጃ አስቀርቦ እንዲያሰማ እንደሚያደርገው ሁለቱን ድንጋጌዎች አጣምሮ በማየት በቀላሉ መረዳት ይቻላል።

ፍርድ ቤቱ ተከላሽ ይከላከል ብሎ ከወሰነ በኋላ ግራ ቀኙን ማስረጃ ሰምቶ በአቃቤ ህግ የቀረበውን ማስረጃ ተከላሹ በበቂ ሁኔታ ባስተባበለ ጊዜ “ተከላሹ ጥፋተኛ አይደለም” ብሎ በወንጀልኛ መቅጫ ስነ-ስርዓት ህግ አንቀጽ 149(2) መሰረት በነጻ ያሰናብተዋል። ነገር ግን በቀረቡት ማስረጃዎች መሰረት ተከላሹ ጥፋተኛ ሆኖ በተገኘ ጊዜ ፍርድ ቤቱ የግራ ቀኙን የቅጣት አስተያየት ከሰማ በኋላ አስተማሪ ነው ያለውን ቅጣት ፍርድ ቤቱ በተከላሹ ላይ ያስተላልፋል።

ጠቅላላ አድርገን ስናየው ተከላሽ መከላከያ ማስረጃ እንዲያቀርብ የሚታዘዘው ተከላሽ “በቀረበበት ማስረጃ መሰረት የተመሰከረበት” ከሆነ ነው። ተከላሽ በቀረበበት ማስረጃ መሰረት

⁵³ የኢትዮጵያ የወንጀልኛ መቅጫ ስነ-ስርዓት ህግ፣ 1954 ዓ.ም፣ ነጋሪት ጋዜጣ ቁጥር 1/1954 በተለይ የወጣ፣ ሰላሳ አንደኛ አመት፣ አንቀጽ 141፣ 134(1)፣ 149 (1) እና 149(2)

⁵⁴ ዝኒ ከማሁ፣ አንቀጽ 141

ተመስክሮበታል የሚባለው ደግሞ የዐቃቤ ህግ ማስረጃ “ተከላሽን ጥፋተኛ የሚያደርገው” ሆኖ የተገኘ እንደሆነ ነው። ማስረጃው ተከላሹን ጥፋተኛ ሊያደርገው የሚችለው ደግሞ በፍርድ ቤቱ ምልክታ ተከላሹን ጥፋተኛ ለማድረግ “በቂ ሆኖ” ሲገኝ ነው። ከዚህ የምንረዳው ማስረጃው ተከላሹን ጥፋተኛ ለማድረግ በቂ ነው አይደለም የሚለውን የሚወስነው ፍርድ ቤቱ መሆኑን ነው። ተከላሽን ጥፋተኛ ለማሰኘት “በቂ ማስረጃ” እንደሚያስፈልግ የወንጀል ስነ-ስርዓት ህጋችን በግልጽ ይደነግጋል። በቂ ማስረጃ ሲባል ምን ማለት እንደሆነ በስነ-ስርዓት ህጉ ውስጥ አመላካች ነገር የለም። በቂ ሲባል ስለ የትኛው ጥፋተኝነትን የማስረዳት ደረጃ በቂነት እንደሚያወራ ግልጽ አይደለም። ከምክንያታዊ ጥርጣሬ በላይ ማስረዳት? ወይስ ግልጽና አሳማኝ በሆነ ሁኔታ ማስረዳት? የሚለው ትልቁ ጥያቄ ነው።

የአገራችን ዳኞች የህግ ትምህርት ቤቶቻችን ውጤቶች ናቸው። የመጀመሪያው የኢትዮጵያ የህግ ትምህርት ቤትን ጨምሮ የህግ መምህራን ይመጡ የነበሩት ከአንግሎ አሜሪካን የህግ ስርዓት ተከታይ አገራት ስለነበር ዳኞቻችን የአንግሎ አሜሪካን የወንጀል ጥፋተኝነት መመዘኛ የሆነውን ከምክንያታዊ ጥርጣሬ በላይ የአስረጅነት ሚዛን በመርህ ደረጃ የሚቀበሉ ናቸው። በዚህም የተነሳ ፍርድ ቤቶቻችን ዐቃቤ ህግ በሚያቀርበው ማስረጃ ተከላሹ ወንጀሉን ስለመፈጸሙ ከምክንያታዊ ጥርጣሬ በላይ ማስረዳት እንደሚገባው ያምናሉ።⁵⁵

ሆኖም ግን የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 ላይ የተደነገገው “በቂ ማስረጃ” የሚለው አገላለጽ ከምክንያታዊ ጥርጣሬ በላይ የአስረጅነት መመዘኛ ለማመላከት ነው ብሎ ለማደማደም የሚቻል አይደለም። ምክንያቱም የተከላሽን መከላከያ ማስረጃ መጠበቅ ሳያስፈልግ የከላሽ ወይም የዐቃቤ ህግ ማስረጃዎች የወንጀል ጥፋተኝነትን ለማስረዳት በተቀመጠው ደረጃ ልክ አላስረዱም ማለት እንጅ የኢትዮጵያ ወንጀለኛ መቅጫ ስነ-ስርዓት ህግ

⁵⁵ የኢ.ፌ.ድ.ሪ የማስረጃ ህግ (ሁለተኛ ረቂቅ) ማብራሪያ፣ ከላይ የግርጌ ማስታወሻ ቁጥር 5፣ ገጽ 14
 -ከመብራቱ ይማም ጋር የተደረገ ቃለ መጠይቅ፣ የደቡብ ወሎ ዞን ከፍተኛ ፍርድ ቤት ዳኛ፣ የወንጀል ጥፋተኝነትን የማስረዳት ደረጃ፣ ጥር 21 ቀን 2011 ዓ.ም
 -ከደሴ ከተማ አስተዳደር ወረዳ ፍርድ ቤት ዳኞች ጋር የተደረገ የቡድን ተኮር ወይይት፣ የወንጀል ጥፋተኝነትን የማስረዳት ደረጃ፣ ጥር 30 ቀን 2011 ዓ.ም
 -ከጎንደር ከተማ አስተዳደር ወረዳ ፍርድ ቤት ዳኞች ጋር የተደረገ የቡድን ተኮር ወይይት፣ የወንጀል ጥፋተኝነትን የማስረዳት ደረጃ፣ ታህሳስ 15 ቀን 2011 ዓ.ም
 Simeneh Kiros Assefa, The principle of the Presumption of Innocence and its challenges in the Ethiopian Criminal process, Mizan Law Review Vol. 6 No.2, December 2012, p. 293&294, <http://dx.doi.org/10.4314/mlr.v6i2.4>
 አቶ ስሜኑህ ኪሮስ በጻፉት አጭር ጥናታዊ ጽሁፍ The Courts in Ethiopia were applying the “beyond a reasonable doubt” standard of proof in criminal matters which was presumably introduced by British judges and government advisors. It appears that the proof beyond a reasonable doubt principle has been taken to heart, and our judges were consistently using the words when they enter judgment whether it is acquittal or conviction of defendant. በሚል አስቀምጠዋል።

አንቀጽ 141 በወስጠ ታዋቂነት ከምክንያታዊ ጥርጣሬ በላይ የማስረዳት ደረጃን አካቷል ሊያስብል የሚችል ህጋዊ መሰረት የለንም፡፡

ማንኛውም በወንጀል ድርጊት ተጠርጥሮ የተከሰሰ ሰው የመጨረሻው የጥፋተኝነት ወሳኔ የመጨረሻ ስልጣን ባለው ፍርድ ቤት እስካልተወሰነበት ድረስ እንደ ጥፋተኛ ያለመቆጠር መብት እንዳለው በ1987 ዓ.ም የወጣው የኢ.ፌ.ድ.ሪ ህገ መንግስት አንቀጽ 20(3) በግልጽ የሚያስቀምጥ ቢሆንም ይህ ማለት ግን የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 ስር በግልጽ የተቀመጠውን የአስረጅነት መመዘኛ ከምክንያታዊ ጥርጣሬ በላይ የአስረጅነት መመዘኛን ለማለት ተፈልጎ ነው ብለን እንድንተረጉም ምክንያት አይሆንም፡፡

የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 የተወሰደው ከማላያን የወንጀለኛ መቅጫ ስነ-ስርዓት ህግ አንቀጽ (section) 180 ሲሆን ይኸውም ከየትኛውም ምክንያታዊ ጥርጣሬ በላይ ማስረዳት እስካልተቻለ ድረስ በወንጀል የተጠረጠረን ሰው ጥፋተኛ ነው ለማለት አይቻልም (The evidence produced is not strong enough to warrant a conviction, and only evidence beyond all reasonable doubt is of that nature.)⁵⁶ ሲል ይገልጻል፡፡ ይህ የሚያሳየው አንድ ተጠርጥሮ የተከሰሰ ሰው ጥፋተኛ ለመባል “ከምክንያታዊ ጥርጣሬ በላይ” ብቻ ሳይሆን “ከየትኛውም ምክንያታዊ ጥርጣሬ በላይ” ማስረዳትን የሚጠይቅ መሆኑን ነው፡፡ ምን አልባትም ይህ መመዘኛ ከጥርጣሬ በጸዳ ማስረዳትን (beyond The shadow of doubt) አመላካች ይመስላል፡፡ ስለሆነም የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 ስር የተካተተው ጥፋተኝነትን የማስረዳት መመዘኛ አሁን ባለው ይዘት “ከምክንያታዊ ጥርጣሬ በላይ” ምዘናን በእርግጥ ለማሳየት ሲባል የተቀረጸ ነው ብሎ ለማደማደም የሚቻል አይደለም፡፡ የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 “ከምክንያታዊ ጥርጣሬ በላይ” የማስረዳት ደረጃን ማካተት ቢፈልግ ኖሮ እንደ ማላያን ህግ በግልጽ ማስቀመጥ በተቻለ ነበር፡፡

3.4. ረቂቁ የኢትዮጵያ የወንጀል ስነ-ስርዓት ህግ

በ1954 ዓ.ም የወጣውን የኢትዮጵያ የወንጀለኛ መቅጫ ስነ-ስርዓት ህግ ለማሻሻል በረቂቅ ላይ ያለው የወንጀል ስነ-ስርዓት ህግ አንቀጽ 428 የወንጀል ጥፋተኝነትን የማስረዳት ደረጃ ግልጽ እና አሳማኝ ማስረጃ (Clear and convincing evidence) መሆን እንዳለበት በግልጽ ይደነግጋል፡፡⁵⁷

⁵⁶ Stanley Z Fisher, Ethiopian criminal procedure, a source book, 1969, p.311

⁵⁷ የኢትዮጵያ ፌዴራላዊ ዲሞክራሲያዊ ሪፐብሊክ የወንጀል ስነ-ስርዓት ህግ ረቂቅ፣ አንቀጽ 428

ስለሆነም ከመጀመሪያውም ኢትዮጵያ ከተቀበለችቸው አለም አቀፍ ድንጋጌዎች፤ ከ1987ቱ የኢ.ፌ.ድ.ሪ ህገ መንግስት አንቀጽ 20(3) እና የአንግሎ አሜሪካን የህግ ስርዓት ተከታይ ሀገራት መሰረት በማድረግ በወንጀል ጉዳዮች አስረጅነት መመዘኛ ዙሪያ በተጻፉ ጽሁፎች መነሻነት በወንጀል ድርጊት ተጠርጥሮ የተከሰሰ ሰው ስልጣን ባለው ፍርድ ቤት እስካልተወሰነበት ድረስ እንደ ንጹህ የመቆጠር ወይም የመታሰብ መብትን ዓላማ ለመጠበቅ በመሻት በሰፊው ስራ ላይ ያለውን እና ይበልጥ ተቀባይ የሆነውን የወንጀል ጉዳዮች የአስረጅነት መመዘኛ ወደ እኛ አገር አምጥተን ተግባራዊ ለማድረግ እየሞከርን ቢሆንም ምንም ዓይነት የህግ ድጋፍ የለንም። ግልጽ እና አሳማኝ ማስረጃ (Clear and convincing evidence) መመዘኛም ቢሆን እንደ ንጹህ የመቆጠር መብትን ዓላማ በምንም መስፈርት የሚሸረሸርም ሆነ የሚቃረን አይደለም።

በ1954 ዓ.ም የወጣውን የኢትዮጵያ የወንጀለኛ መቅጫ ስነ-ስርዓት ህግ ለማሻሻል በረቂቅ ደረጃ ያለው የወንጀል ስነ-ስርዓት ህግ ለህዝብ ተወካዮች ምክር ቤት ቀርቦ ወይይት ያልተደረገበት እና የህግ አወጪውን ሀሳብ የማያሳይ ቢሆንም ረቂቁ በተደጋጋሚ ጊዜ በተለያዩ የህግ ሙህራኖች (ባለሙያዎች) ወይይት ተደርጎበት አሁን ያለውን ቅርጽ ይዞ ሊጸድቅ መሆኑ ሲታሰብ በርግጥም የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 ስር ያለው “በቂ ማስረጃ” ግልጽ እና አሳማኝ በሆነ ሁኔታ ጥፋተኝነትን የማስረዳት ደረጃ ወካይ እንደነበረ መገንዘብ ይቻላል።

4. በወንጀል ጉዳይ ጥፋተኝነትን የማስረዳት ደረጃ አፈጻጸም በአማራ ክልል

እንደሚታወቀው የኢትዮጵያ መሰረታዊ ህጎች የተወሰዱት የኮንትራንታል ስርዓት ከሚከተሉ ሀገሮች በተለይም ከፈረንሳይ በመሆኑ በህጎቻችን ውስጥ ተበታትነው የሚገኙ የማስረጃ ህግ ድንጋጌዎች ይገኛሉ። በተቃራኒው የፍትሐብሄር እና የወንጀል ስነ-ስርዓት ህጎቻችን የተወሰዱት የአንግሎ አሜሪካን የህግ ስርዓት ከሚከተሉ ሀገሮች በመሆኑ በእነዚህ ህጎች ውስጥ የአንግሎ አሜሪካን የማስረጃ አቀራረብ እና ጥፋተኝነት ወይም ሀላፊነትን የምናስረዳበት ስርዓት ላለፉት አምሳና ከዚያ በላይ አመታት ፍርድ ቤቶቻችን እንዳለ ተቀብለው ሲሰሩበት ቆይተዋል።⁵⁸

ንጹሀንን መቅጣትም ሆነ አጥፊዎችን በነጻ መልቀቅ ሁለቱም የወንጀል ፍትህ አስተዳደሩ ተቀዳሚ አላማዎች አይደሉም። የማይበረታቱ ስህተቶችም ናቸው። ስለሆነም ንጹሀኖች ያለአግባብ በወንጀል ጉዳዮች እንዳይከሰሱ፤ ተከሰዉም በተገኙ ጊዜ በወንጀል ጥፋተኛ ተብለው

⁵⁸ የኢ.ፌ.ድ.ሪ የማስረጃ ህግ (ሁለተኛ ረቂቅ) ማብራሪያ፤ ከላይ የግርጌ ማስታወሻ ቁጥር 5፤ ገጽ 15

እንዳይቀጡ እና አላግባብ ከገቡበት ክርክር ሂደት ውስጥ በተዘረጋው የህግ ስርዓት መሰረት ሳይዘገዩ እንዲወጡ ማድረግ በየደረጃው ያሉ የፍትህ ተቋማት ድርሻ ነው።⁵⁹ ምንም እንኳን ንጹሀንን መቅጣትም ሆነ አጥፊዎችን በነጻ መልቀቅ ሁለቱም መጥፎዎች ቢሆኑም ሁለቱም በአንድ ጊዜ የሚከሰቱ ሲሆን ከበጣም መጥፎው መጥፎውን መምረጥ ስላለብን አንድ ንጹህ ከሚቀጣ ብዙ ወንጀለኞች ቢያመልጡ ይሻላል የሚለው ሀሳብ በሂደት እየላቀ መጥቶ መርህ ሆኗል።

አሁን ባለው አፈጻጸም ብዙዎቹ የአማራ ክልል ፍርድ ቤት ዳኞች የወንጀል የጥፋተኝነት መመዘኛ ስርዓት “ከምክንያታዊ ጥርጣሬ በላይ” እንደሆነ የሚያምኑ ናቸው። ምንም እንኳን እምነታቸው ይህ ይሁን እንጂ የተሰሩት መዛግብት ግን “ከምክንያታዊ ጥርጣሬ በላይ” ጥፋተኝነትን የማስረዳት መመዘኛ አመላካች አይደሉም።⁶⁰ ከዚህም ባሻገር ምን ዓይነት መመዘኛ ፍርድ ቤቱ እንደተጠቀመ ከወሳኔዎቹ መረዳትም አይቻልም።

አሁን ባለው አሰራር ፍርድ ቤቶች የሚቀርቡላቸውን የወንጀል ጉዳዮች ከመረመሩ እና አሉ የተባሉ ማስረጃዎችን ከሰሙ በኋላ ተከላሽ እንደ ክሱ የተመሰከረበት ስለሆነ እና በመከላከያ ማስረጃ ያላስተባበለ በመሆኑ በወንጀለኛ መቅጫ ስነ-ስርዓት ህግ አንቀጽ 149(1) መሰረት ጥፋተኛ ብለናል፤ ተከላሽ እንደ ክሱ ያልተመሰከረበት ስለሆነ መከላከል ሣያስፈልገው በወንጀለኛ መቅጫ ስነ-ስርዓት ህግ አንቀጽ 141 መሰረት ከክሱ በነጻ ተሰናብቷል እንዲሁም ተከላሽ እንደ ክሱ የተመሰከረበት ቢሆንም ባቀረባቸው የመከላከያ ማስረጃዎች ያስተባበለ በመሆኑ በወንጀለኛ መቅጫ ስነ-ስርዓት ህግ አንቀጽ 149(2) መሰረት ከክሱ በነጻ እንዲሰናበት ወስነናል በማለት ተቀራራቢ በሚባል አገላለጽ የሚወሰኑ ወሳኔዎች በቁጥር ቀላል አይደሉም።⁶¹ በእርግጥ የሚቀርቡ ማስረጃዎች ማስረጃ ተብለው በፍርድ ቤት ለመመዘን ዝቅተኛውን የማስረጃነት መመዘኛ ማሟላታቸው እና ለክርክር ምክንያት የሆነው ፍሬ-ነገር መኖሩ ወይም አለመኖሩ

⁵⁹ Jon O. Newman ከላይ የግርጌ ማስታወሻ ቁጥር 9፣ ገጽ 3

⁶⁰ -በጎንደር ከተማ ወረዳ ዐቃቤ ህግ እና ሽመክት አገኘሁ መካከል የተደረገ ክርክር፣ የጎንደር ከተማ ወረዳ ፍርድ ቤት፣ 2011 ዓ.ም፣ የፍርድ ቤት ወንጀል መዝገብ ቁጥር 0218619፣ ገጽ 9 እና 10
 -በጎንደር ከተማ ወረዳ ዐቃቤ ህግ እና ፈይር (ታደሰ) ካላወ መካከል የተደረገ ክርክር፣ የጎንደር ከተማ ወረዳ ፍርድ ቤት፣ 2011 ዓ.ም፣ የፍርድ ቤት ወንጀል መዝገብ ቁጥር 0219000፣ ገጽ 12
 -በጎንደር ከተማ ወረዳ ዐቃቤ ህግ እና አህመድ ሰይድ መካከል የተደረገ ክርክር፣ የጎንደር ከተማ ወረዳ ፍርድ ቤት፣ 2011 ዓ.ም፣ የፍርድ ቤት ወንጀል መዝገብ ቁጥር 0218219፣ ገጽ 19
 -በጎንደር ከተማ ወረዳ ዐቃቤ ህግ እና አለልኝ ምህረት መካከል የተደረገ ክርክር፣ የጎንደር ከተማ ወረዳ ፍርድ ቤት፣ 2011 ዓ.ም፣ የፍርድ ቤት ወንጀል መዝገብ ቁጥር 0219125፣ ገጽ 8
 -በጎንደር ከተማ ወረዳ ዐቃቤ ህግ እና እነ ሚኪያስ ዳኘው (ሁለት ሰዎች) መካከል የተደረገ ክርክር፣ የጎንደር ከተማ ወረዳ ፍርድ ቤት፣ 2011 ዓ.ም፣ የፍርድ ቤት ወንጀል መዝገብ ቁጥር 0218941፣ ገጽ 7

⁶¹ ዝኒ ከማሁ

ሲረጋገጥ ፍርድ ቤቶች ወሳኔ እንደሚያስተላልፉ ይታወቃል። ነገር ግን ዋናው ጥያቄ በምን ያህል ደረጃ ጉዳዩ መኖሩ ወይም አለመኖሩ ተረጋገጠ የሚለው ነው።

ስለሆነም ፍርድ ቤቶቻችን በቃላቸው የሚነግሩን ጥፋተኝነትን ለማስረዳት የሚጠቀሙት መመዘኛ እና ህጋችንም ላይ ሆነ በተግባር መዛግብት ላይ በወሳኔ የሚገለጸው የጥፋተኝነት መመዘኛ የተደበላለቀ እና ወጥነት የሌለው መሆኑን መረዳት ይቻላል።⁶² በኢትዮጵያ የወንጀለኛ መቅጫ ስነ-ስርዓት ህግ መሰረት ወጥ የሆነ ጥፋተኝነትን የምንመዝንበት ስርዓት ማስቀመጥ ካልቻልን ፍትህዊነትን ልናሰፍን አንችልም። ፍትህዊነት የሌለበት የፍትህ ስርዓት ውስጥ ደግሞ በምንም መለኪያ በህግ የበላይነት የሚያምን ማህበረሰብ መፍጠር አይቻልም። በህግ የበላይነት የሚያምን ዜጋ መፍጠር ደግሞ የአንድ የዘመናዊ ህግ የመጨረሻ ግብ ጭምር ነው።

በአገራችን ከቴክኒክ ይልቅ ታክቲክ ማስረጃ ላይ የተጣበቅን መሆናችን፣ የማህበረሰባችን ማህበራዊ ግንኙነት እየላላ መምጣት፣ የወንጀል መርማሪዎች የዕውቀት እና ክህሎት ማነስ፣ የተደራጀ የማስረጃ ህግ አለመኖር፣ የአጥፊዎች የወንጀል አፈጻጸም እየረቀቀ መምጣት፣ ፖለቲካዊ ጣልቃ ገብነት መብዛት እና የመሳሰሉ ምክንያቶች ማስረጃዎችን የማስረዳት አቅም የሚፈታተኑ መሆናቸው እንደተጠበቀ ሆኖ ይህን ሁሉ ችግር አልፈው የሚመጡ ማስረጃዎችም በአግባቡ እየተመዘኑ አይደሉም።⁶³

ዳኞች ሲረጋገጥ የተፈለገውን ጉዳይ ለማስረዳት የቀረቡትን ማስረጃዎች አግባብነት፣ ተቀባይነት እና ተአማኒነት በመመዘን ተከላሽን ጥፋተኛ ነው አይደለም በሚል ይወስናሉ።⁶⁴ በእርግጥ እነዚህ መመዘኛዎች አንድ ማስረጃ እንደ ማስረጃ ተይዞ ይመዘን ወይስ ይወደቅ የሚለውን የምንወስንባቸው መለኪያዎች ናቸው። ነገር ግን እነዚህን መመዘኛዎች ተሟልተው ማስረጃዎቹን እንደ ማስረጃ ከተቀበልን በኋላ ለክርክር የቀረበውን ፍሬ-ነገር በምን ያህል ደረጃ ማስረጃው አስረዳ የሚለው መሰረታዊው ጉዳይ ነው።

ስለሆነም የቀረበው ማስረጃ ለክርክር የቀረበውን ፍሬ-ነገር ከምክንያታዊ ጥርጣሬ በላይ አስረድቷልን? ወይም ግልጽ እና አሳማኝ በሆነ ሁኔታ ተረጋግጧልን? ወይስ በተሻለ ሁኔታ በማሳመን ነው ያስረዳው የሚለውን ለመወሰን ፍርድ ቤቱ እንደ ማስረጃ የተቀበላቸው

⁶² ዝኒ ከማሁ

⁶³ ዝኒ ከማሁ

⁶⁴ የኢ.ፌ.ድ.ሪ የማስረጃ ህግ (ሁለተኛ ረቂቅ) ማብራሪያ፣ ከላይ የግርጌ ማስታወሻ ቁጥር 5፣ ገጽ 15

ማስረጃዎች ከጉዳዩ ጋር ምን ያህል ትስስር አላቸው የሚለው እንደተጠበቀ ሆኖ ምን ያህል የነጠሩ ማስረጃዎች ናቸው የሚለው የፍርድ ቤቶቻችን ትኩረት ሊሆን ይገባል።

በመጨረሻም ከላይ ያየናቸው ጠቅላላ ነጥቦች ሲጨመቁ የኢትዮጵያ የወንጀል ጥፋተኝነትን የማስረዳት ደረጃ ግልጽ እና አሳማኝ በሆነ ሁኔታ ጥፋተኝነትን ማስረዳት መሆኑን እንረዳለን።⁶⁵

⁶⁵ Hanna Arayaselassie Zemichael, The Standard of Proof in Criminal Proceedings: the Threshold to Prove Guilt under Ethiopian Law, MIZAN LAW REVIEW, Vol. 8, No.1 September 2014, pp.91-102, <http://dx.doi.org/10.4314/mlr.v8i1.3>

ሀያ አረዓያስላሴ በተቃራኒው ነጻ ሆኖ የመገመት መብት ላይ የሰብዓዊ መብት ኮሚቴ የሰጠውን ትንታኔ (General comment 32)፣ የኢትዮጵያ የወንጀል መቅጫ ስነ-ስርዓት ህግ ቁጥር 141 የተወሰደው ከማለያን ህግ (section 180) በቀጥታ በመሆኑ እና ነጻ ሆኖ የመገመት ህገ መንግስታዊ መብት የወንጀል ጥፋተኝነትን ለማስረዳት የምንጠቀምበት ደረጃ ከምክንያታዊ ጥርጣሬ በላይ መሆኑን የምናረጋግጥባቸው ምክንያቶች መሆናቸውን ትገልጻለች።

ማጠቃለያ

የወንጀል ጥፋተኝነትን የማስረዳት ደረጃ እንደየአገሩ የህግ ስርዓት እና እንደየጉዳዩ አይነት ይለያያል። የአንግሎ አሜሪካን (Common Law) የህግ ስርዓት ተከታይ አገሮች ከምክንያታዊ ጥርጣሬ በላይ ጥፋተኝነትን የማስረዳት ደረጃን (Beyond reasonable doubt standard) ተግባራዊ ሲያደርጉ የኮንትራክታል (Civil Law) የህግ ስርዓት ተከታይ አገሮች ግልጽ እና አሳማኝ በሆነ ሁኔታ ጥፋተኝነትን የማስረዳት ደረጃ (Clear and convincing evidence standard of proof) በመመዘኛነት ይጠቀማሉ።

በኢትዮጵያ የወንጀል ፍትህ ስርዓት ጥፋተኝነትን የማስረዳት ደረጃ በግልጽ ተደንግጎ አይገኝም። የ1987ቱ የኢ.ፌ.ድ.ሪ ህገ መንግስት አንቀጽ 20(3) ስለ ነጻ ሆኖ የመገመት ወይም የመታሰብ መብት ማወራቱ ጥፋተኝነትን የማስረዳት መመዘኛችን ነጻ ሆኖ የመገመት መብትን እንዳይሸራርፍ ጠቋሚ እንጅ የትኛው የጥፋተኝነት ማስረጃ ለወንጀል ጉዳዮች ተገቢ ነው የሚለውን አመላካች አይደለም።

የወንጀለኛ መቅጫ ስነ-ስርዓት ህግ አንቀጽ 141 ዐቃቤ ህግ ጉዳዩን ለማስረዳት ያቀረበው ማስረጃ በቂ ሆኖ ባልተገኘ ጊዜ ተከላሽ ከክሱ በነጻ እንዲሰናበት ፍርድ ቤቱ እንደሚያዝ ይገልጻል። የዚህ ድንጋጌ ሙሉ ሀሳብም የተከላሽን መከላከያ ማስረጃ መጠበቅ ሳያስፈልግ የከላሽ ወይም የዐቃቤ ህግ ማስረጃዎች ጥፋተኝነትን ለማስረዳት በተቀመጠው ደረጃ ልክ አላስረዱም ማለት እንጅ የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 በወስጠ ታዋቂነት ከምክንያታዊ ጥርጣሬ በላይ የማስረዳት ደረጃን አካቷል ሊያስብል የሚችል ህጋዊ መሰረት የለንም።

የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 የተወሰደው ከማላያን የወንጀለኛ መቅጫ ስነ-ስርዓት ህግ አንቀጽ (section) 180 ሲሆን ይኸውም ከየትኛውም ምክንያታዊ ጥርጣሬ በላይ ማስረዳት እስካልተቻለ ድረስ በወንጀል የተጠረጠረ ሰው ጥፋተኛ ነው ለማለት አይቻልም ሲል ይገልጻል። ይህ የሚያሳየው አንድ ተጠርጥሮ የተከሰሰ ሰው ጥፋተኛ ለመባል “ከምክንያታዊ ጥርጣሬ በላይ” ብቻ ሳይሆን “ከየትኛውም ምክንያታዊ ጥርጣሬ በላይ” ማስረዳትን የሚጠይቅ መሆኑን ነው። ስለሆነም የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 ስር የተካተተው ጥፋተኝነትን የማስረዳት መመዘኛ አሁን ባለው ይዘት “ከምክንያታዊ ጥርጣሬ በላይ” ምዘናን ለማሳየት የተቀረጸ ነው ለማለት የሚያስችል አይደለም።

የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 “ከምክንያታዊ ጥርጣሬ በላይ” የማስረዳት ደረጃን ማካተት ቢፈልግ ኖሮ እንደ ማላያን ህግ በግልጽ ማስቀመጥ በተቻለ ነበር።

የተባበሩት መንግስታት የሰብዓዊ መብት ኮሚቴ እንደ ንጹህ የመቆጠር መብት ላይ ጠቅላላ ትንታኔ 32 (General Comment 32) የተሰጠ ሲሆን ይኸውም በአጭር አገላለጽ ማንኛውም በወንጀል ጥፋት የተከሰሰ ሰው ከምክንያታዊ ጥርጣሬ በላይ እስካልተረጋገጠበት ድረስ ነጻ ሆኖ ይቆጠራል ሲል ህጋዊ አስተያየት ሰጥቷል። በተባበሩት መንግስታት ሰብአዊ መብት ኮሚቴ ትንታኔ መሰረትም ነጻ ሆኖ የመገመት መብትን ይበልጥ ጥበቃ ለመስጠት የወንጀል ጥፋተኝነትን የማስረዳት ደረጃ ከምክንያታዊ ጥርጣሬ በላይ መሆን እንዳለበት በግልጽ ተቀምጧል። ነገር ግን የተባበሩት መንግስታት ሰብአዊ መብት ኮሚቴ ነጻ ሆኖ የመገመት መብት ላይ የሰጡት ትንታኔ አስገዳጅ ሳይሆን የህግ ሙህራን አስተያየት ነው። ስለሆነም ከምክንያታዊ ጥርጣሬ በላይ ጥፋተኝነትን የማስረዳት ደረጃን እንደ መመዘኛ ለመወሰድ ከአስተያየት የዘለለ በቂ የህግ ድጋፍ ሊኖረን ይገባል።

የኢትዮጵያ የወንጀለኛ መቅጫ ስነ-ስርዓት ህግን ለማሻሻል በረቂቅ ላይ ያለው የወንጀል ስነ-ስርዓት ህግ አንቀጽ 428 የወንጀል ጥፋተኝነትን የማስረዳት ደረጃ ግልጽ እና አሳማኝ ማስረጃ (Clear and convincing evidence) መሆን እንዳለበት በግልጽ ይደነግጋል። ምንም እንኳን ረቂቁ ስነ-ስርዓት ህግ ለህዝብ ተወካዮች ምክር ቤት ቀርቦ ወይይት ያልተደረገበት እና የህግ አወጪውን ሀሳብ የማያሳይ ቢሆንም ረቂቁ በተደጋጋሚ ጊዜ በተለያዩ የህግ ሙህራን (ባለሙያዎች) ወይይት ተደርጎበት አሁን ያለውን ቅርጽ ይዞ ሊጸድቅ መሆኑ ሲታሰብ በእርግጥም የኢትዮጵያ የወንጀለኛ መቅጫ ስነ-ስርዓት ህግ አንቀጽ 141 ስር ያለው “በቂ ማስረጃ” ግልጽ እና አሳማኝ በሆነ ሁኔታ ጥፋተኝነትን የማስረዳት ደረጃ ወካይ እንደነበረ መገንዘብ ይቻላል።

ለማጠቃለል ያህልም በአገራችን ከቴክኒክ ይልቅ ታክቲክ ማስረጃ ላይ የተጣበቅን መሆናችን፣ የማህበረሰባችን ማህበራዊ ግንኙነት እየላላ መምጣት፣ የወንጀል መርማሪዎች የዕውቀት እና ክህሎት ማነስ፣ የተደራጀ የማስረጃ ህግ አለመኖር፣ የአጥፊዎች የወንጀል አፈጻጸም እየረቀቀ መምጣት፣ ፖለቲካዊ ጣልቃ ገብነት መበዛት እና የመሳሰሉ ምክንያቶችን ከላይ ከተገለጹት ነጥቦች ጋር አጣምረን ስናይ ኢትዮጵያ ግልጽ እና አሳማኝ በሆነ ሁኔታ ጥፋተኝነትን የማስረዳት ደረጃ በላይ መመዘኛ ይኖራታል ብሎ ማደማደም የሚቻል አይደለም።